

طبقاتی تقسیم اور اسلام

﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ
وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا وَلَا تُطِعْ مَنْ أَغْفَلْنَا قَلْبَهُ
عَنْ ذِكْرِنَا وَاتَّبَعَ هَوِيَهُ وَكَانَ أَمْرُهُ فُرُطًا﴾ [الكهف: ۲۸]

”اور اپنے آپ کو انھیں کے ساتھ رکھا کر جو اپنے پروردگار کو صبح وشام پکارتے ہیں اور اسی کے
چہرے کا ارادہ رکھتے ہیں، خبردار! تیری نگاہیں ان سے نہ ہٹنے پائیں کہ دنیوی زندگی کے
ٹھاٹھ کے ارادے میں لگ جا، دیکھ اس کا کہنا نہ ماننا جس کے دل کو ہم نے اپنے ذکر سے
غافل کر دیا ہے اور جو اپنی خواہش کے پیچھے پڑا ہوا ہے اور جس کا کام حد سے گزر چکا ہے۔“

ان سے وہ صحابہ کرام مراد ہیں جو غریب اور کمزور تھے، جن کے ساتھ بیٹھنا اشراف
قریش کو گوارا نہ تھا، حضرت سعد بن ابی وقاص رضی اللہ عنہ فرماتے ہیں کہ ہم چھ آدمی نبی صلی اللہ علیہ وسلم کے
ساتھ تھے، میرے علاوہ بلال، ابن مسعود، ایک ہندیلی اور دو صحابہ تھے رضی اللہ عنہم قریش مکہ نے
خواہش ظاہر کی کہ ان لوگوں کو اپنے پاس سے ہٹا دو تا کہ ہم آپ کی خدمت میں حاضر ہو کر
آپ کی بات سنیں، نبی صلی اللہ علیہ وسلم کے دل میں آیا کہ چلو شاید میری بات سننے سے ان کے دلوں کی
دنیا بدل جائے، لیکن اللہ تعالیٰ نے سختی کے ساتھ ایسا کرنے سے منع فرمادیا۔

سیکنڈ لائن (دوسری لائن)

ایک متوسط خاندان میں ایک بچے کی قسمت جاگی۔ غریب کسان کے بچے نے اعلیٰ تعلیم حاصل کی۔ ابتدا میں اچھی سروس ملی، پھر اپنا ذاتی کاروبار شروع کیا۔ اللہ نے چھپر پھاڑ کر دیا۔ جھوپڑے سے منتقل ہو کر اپنی ذاتی بلڈنگ میں رہنے لگے۔ دن دوئی رات چوگنی ترقی ہو گئی۔

چونکہ خاندان میں پہلی بار اور وہ بھی صرف ایک شخص کے ذریعے خوش حالی آئی تھی، اس لیے دولت کی تقسیم اور اس کے صحیح استعمال اور کاروبار کے تسلسل اور بقا کی فکر کی بجائے سب اپنی نئی حالت میں مست تھے۔

بچوں نے خوش حالی میں آنکھ کھولی تھی۔ انھیں نو وارد دولت کی قدر و قیمت اور خاندان کی چھپی مفلوک الحالی کا ذرا بھی احساس نہ تھا۔ ایک تو جہالت دوسرے دولت کی فراوانی، نتیجہ یہ ہوا کہ پورے خاندان کی زندگی کا توازن قابو سے باہر ہو گیا۔ سب اپنے آپ میں مست تھے۔

اچانک خاندان کے اس خوش نصیب آدمی کا، جو اس شاندار اور قابل رشک مادی انقلاب کا ہیرو تھا، ایک حادثے میں انتقال ہو گیا۔ خاندان کی شہ رگ کٹ گئی۔ روشن مستقبل ایک وحشت ناک تاریکی میں ڈوب گیا۔ ایسا لگا کہ پورے خاندان کا سفینہ سمندر کی اتھاہ گہرائیوں میں غرق ہو گیا ہو۔ سناٹا، تاریکی، زوال اور بے بسی کا ایک طویل تسلسل اور پھر زندگی ناکامی اور محرومی کی دیوار سے ٹکرا کر چکنا چور ہو گئی۔ سورج نکلا، نصف النہار پر چمکا اور ڈوب گیا۔ ایک صاحب دل نے اس پورے حادثے پر تعزیت کے صرف دو جملے کہہ کر حقیقت کو آشکارا کر دیا۔ فرمایا: افسوس مرنے والے نے اپنی سیکنڈ لائن تیار نہیں کی تھی۔ سیکنڈ لائن اپنے مشن کے تسلسل اور بقا کے لیے دوسرا محفوظ محافظ دستہ ہے۔ ایک پائدار مستقبل کے لیے سیکنڈ لائن کا ہونا انتہائی ضروری ہے۔

ہر ادارے، تنظیم، جماعت، کاروبار، صنعت و تجارت کو جاری اور باقی رکھنے کے لیے اپنے بعد کام آنے والی دوسری جماعت کا تیار کرنا انتہائی ضروری ہے۔ ورنہ آدمی کی زندگی بھر کی محنت اس کے ساتھ ہی اس دنیا سے چلی جاتی ہے۔ جو لوگ مستقبل سے آنکھیں بند کر کے صرف اپنی صلاحیتوں سے تنہا کسی کام کو کرتے ہیں وہ جتنی عظیم کامیابی بھی حاصل کر لیں ان کے کارناموں اور عملی یادگاروں کی عمر ان کی عمر عزیز کے ساتھ ہی ختم ہو جاتی ہے۔ حقیقت میں یہ ایک ناقص اور ناکام زندگی ہے۔ (مولانا مختار احمد ندوی)



بِسْمِ اللَّهِ الرَّحْمَنِ الرَّحِيمِ

وَلَا تُخْزِيهِمْ وَلَا تَكُنْ مِنَ الْخَاسِرِينَ

سرپرست
مولانا ابوبکر صدیق السلفی

بانی
مولانا محمد عطاء اللہ حنیف

26 شوال المکرم 1433 ھ جمعۃ المبارک 14 تا 20 ستمبر 2012ء

مسک اہلحدیث کا دعائی و ترجمان
ہفت روزہ
الاعنصل
یکے از مطبوعات دارالدعوة السلفية

شماره 36 جلد 64

مجلس ادارت

- شیخ الحدیث حافظ ثناء اللہ مدنی
- مولانا محمد اسحاق بھٹی
- مولانا ارشاد الحق اثری
- ملک عصمت اللہ قلغوی
- حافظ حماد شاہر
- حماد الحق نعیم

مدیر مسئول

- حافظ احمد شاہر

مینجر

- محمد سلیم چنیوٹی 0333-4611619

کمپوزنگ

- رضاء اللہ ساہد 0344-4656461

جواہر پارے

طبقاتی تقسیم اور اسلام

کلمہ طیبہ

سیکٹر لائن

اداریہ

امن وامان کی ضمانت

درس قرآن

تفسیر سورہ یس..... (39)

درس حدیث

تمیمۃ الصبی

تحقیق و تنقید

صاحب بذل المجہود کا اعتقاد منہج..... (2) (ریاض احمد عاقب اثری)

اصلاح معاشرہ

حجاب ڈے یا حجاب..... (1)

تحقیق و تدقیق

چرے کا پردہ شریعت کی روشنی میں..... (2) (نزمیر ہارون الرشید کیلانی)

سیرت و سوانح

مولانا محمد رئیس سلفی ندوی رحمہ اللہ

تبصرہ کتب

تحد وقت - مقام رب العالمین اور فتنہ قادیانیت -

شعر و ادب

حضرت ابراہیم کی قربانی کا قصہ

آبر

خط کتابت کے لیے : ہفت روزہ الاعتصام، 31 شیش محل روڈ، لاہور
کرنٹ اکاؤنٹ نمبر : ABL 2466-4 بلال گنج برانچ لاہور
فون نمبر : 042-3735 4406
فیکس نمبر : 042-37229802
رجسٹرڈ نمبر : CPL : 12

E-Mail: al.aitisam@gmail.com

فی پرچہ : 12/- روپے
سالانہ : 500/- روپے
بیرونی ممالک سے : 200/- ریال
60/- ڈالر امریکی

بیت

پرنٹر: پرنٹ یارڈ پرنٹرز، لاہور۔ ناشر: حافظ احمد شاہر، مقام اشاعت: 31 شیش محل روڈ لاہور 54000

امن وامان کی ضمانت

اسلام اللہ تعالیٰ کا آخری دین ہے۔ نبی ﷺ آخری نبی اور ان کی شریعت آخری شریعت ہے۔ دین اسلام اور شریعت محمدیہ علیہ صاحبہا الصلوٰۃ والسلام انسانی فطرت کے عین مطابق ہیں۔ اس لیے کہ دین محمدی کے قوانین جن کا تعلق انسان کی آخرت کے ساتھ ہے یا امن وامان کے ساتھ، وہ دیگر ادیان و مذاہب سے جامع، مثبت نتائج کے حامل اور بے مثال ہیں۔

اسلام نے عقیدہ و عمل کے بعد سب سے زیادہ اہمیت انسانیت کی تکریم اور معاشرتی امن وامان کو دی ہے۔ اس کے بعد حقوق العباد کی تعلیم کے بارے میں اس حد تک ارشاد فرما کر یہ واضح فرما دیا کہ اللہ سبحانہ و تعالیٰ اپنے حقوق کے مواخذے پر بھی قادر ہے اور معاف فرمانے پر بھی۔ لیکن حقوق العباد میں جب تک متاثر ہونے والے اللہ کے بندے معاف نہیں کریں گے اللہ تعالیٰ بھی معاف نہیں فرمائے گا۔

اسلام کا نظام جزا و سزا معاشرے میں امن وامان کا سو فیصد ضامن بھی ہے اور اس نظام کو نافذ کرنے والے معاشرے میں اللہ کریم کی رحمتوں اور برکتوں کے یقینی نزول کا سبب بھی۔ قرآن حکیم کا مطالعہ کرنے پر اس آیت کی ہم معنی بہت سی آیات یہ وضاحت کرتی نظر آتی ہیں کہ اگر بستی والے ایمان لے آئیں تو ہم ان پر آسمان سے برکتیں نازل کر دیں گے۔

ایک طویل عرصے سے اسلام دشمن نظریات کے حامل افراد، ادارے اور حکومتیں بڑی جدوجہد سے اس پروپیگنڈے میں مصروف ہیں کہ اسلام کے قوانین حدود و تعزیرات حقوق انسانی کے خلاف ہیں یا ان قوانین کے عملی نفاذ سے انسانیت کی اہانت ہوتی ہے لیکن کیا احترام انسانیت کے یہ دعوے دار اپنے اپنے ممالک اور حکومتوں میں جرائم کا گراف کبھی نیچے لاسکے؟ جرائم ہمیشہ اس معاشرے میں کم ہوئے جہاں اسلامی قانون جزا و سزا کا نفاذ شریعت کے مطابق یعنی سرعام ہوا۔ یہ ایک ایسا دعویٰ ہے جو سورج کی طرح واضح اور روشن ہے۔ اس لیے حسب جرم سزائوں کی جو تعیین اور طریق کار شریعت محمدیہ علیہ صاحبہا الصلوٰۃ والسلام نے وضع فرمایا ہے وہ یہ ظاہر سخت نظر آتا ہے لیکن اس کے لیے جو نظام شہادت ہے، یعنی گواہی وہ بھی انتہائی سخت ہے کہ اس نظام کی بنیاد صرف گواہوں پر ہوتی ہے۔ جن ممالک نے انسانی حقوق کے پروپیگنڈے سے متاثر ہو کر سزائوں میں تخفیف کر دی یا اس کا طریق نفاذ بدل دیا ہے وہاں جرائم کی جرأت بڑھنے لگی جس سے ظاہر بات ہے جرائم کا تناسب بھی خود بہ خود بڑھنے کے امکانات ہو جاتے ہیں۔ ساتھ یہ بات بھی ہے کہ اسلام کسی بھی جرم کی سزا کا کسی فرد کو حق نہیں دیتا۔ عائلی زندگی کے نازک ترین موقع پر بھی چار گواہوں کی گواہی ضروری قرار دی گئی اور گواہوں کی عدم دستیابی کی صورت میں قرآن حکیم میں لعان کی آیات نازل فرمادیں۔ لیکن کسی انتہائی جذباتی حالات میں بھی فرد کو سزا کا اختیار نہیں دیا۔ اگر کوئی ملک، حکومت یا معاشرہ اپنے جرائم پر قابو پانا چاہتا ہے تو اس کا واحد حل جرم کا جلد فیصلہ، اس جرم کی شرعی سزا اور اس سزا کی شرعی تنفیذ ہے۔

وطن عزیز میں ساہا سال سے مسلکی عصبیت کی بنا پر قتل و خون ریزی کی جو باہم سموم چل رہی ہے اسے کسی بھی درجے میں دین اسلام اور شریعت محمدیہ علیہ صاحبہا الصلوٰۃ والسلام کی تائید تو کجا اس کی اجازت بھی نہیں دی گئی۔ حالات کے تیور بتاتے ہیں کہ ان ظالمانہ حرکات کی ڈوری کہیں دور ہاتھوں سے ملتی ہے جو بہر صورت اسلام دشمن اور ملک کے بدخواہ ہیں۔

قرآن حکیم کی سورہ مائدہ میں ہانبل وقابیل کے قصے کی تفسیر میں علمائے مفسرین نے لکھا ہے کہ اب قیامت تک جو بھی ناجائز قتل ہوتے رہیں گے ان میں اقدام قتل کی ابتدا کرنے کی وجہ سے سزا کا حصہ قابیل کو بھی ملتا رہے گا۔

ہماری یادداشت کے مطابق مسلکی عصیت کے سب سے پہلے شکار جماعت اہل حدیث کے مابین اسپوت، مسلک اہل حدیث کے بلا خوف لومۃ لائم یگانہ مبلغ اور اپنی طرز کے منفرد خطیب علامہ احسان الہی ظہیر ڈالہ ہوئے تھے۔ پاکستان خصوصاً پنجاب کی سیکورٹی ایجنسیز قاتل ہاتھوں تک نہ پہنچ سکی ہوں؟ عقل اس کو تسلیم نہیں کرتی۔ ”گر بہ کشتن روزِ اول“ کے محاورے کے مطابق اس اندوہناک حادثے کے مجرمین کو اگر فی الفور کیفر کر دیا جاتا تو شاید یہ مہلک اور زہریلی ہوا وطن عزیز کے امن وامان کو یوں خاکستر نہ کرتی کہ اب ہر قریہ اور ہر بستی نوحہ کنوں ہے۔ تاہم اب بھی تمام فقہی مکاتب فکر کے اکابرین اگر اس بات کا عہد یا معاہدہ کر لیں کہ (۱) کوئی بھی مکتب فکر اپنے تخریب کار اور ناجار حامیوں کو بچانے کی تگ و دو نہیں کرے گا۔ (۲) ہر قسم کی تحقیقات میں دینی فرض اور ملت کا تقاضا سمجھ کر مخلصانہ تعاون کرے گا۔ (۳) اور اجتماعی طور پر مجرم کی سرعام سزا کا تقاضا کیا جائے گا۔ تو ان شاء اللہ اتفاق و اتحاد، خیر و سلامتی اور امن و آشتی کا وہ خوب صورت ماحول جلد پیدا ہو جائے گا جس کی ہم سب خواہش رکھتے ہیں اور وطن عزیز کو جس کی ضرورت ہے۔

زائد المیعاد:

آج کل سارے سیاستدان ہی چھینا جھپٹی کی سعی ہائے ناشکور میں لگے ہوئے ہیں۔ برسرِ اقتدار جماعت پہلے بلدیاتی انتخابات پر اصرار کر رہی ہے تاکہ بلدیاتی انتخابات کے آئینے میں وہ عام انتخابات کا عکس دیکھ لیں۔ اور دوسری اکثریت کا زعم رکھنے والی جماعت عام انتخابات کے مزعومہ نتائج پر خوش فہم ہو کر بلدیاتی انتخابات کے موہوم نتائج سے خوف زدہ ہو کر عام انتخابات پہلے کروانے پر اصرار کر رہی ہے۔ اور نظر آ رہا ہے کہ انتخابات سے پہلے نگران حکومت قائم کی جائے گی جس میں مفادات کے حصول کے لیے ہر جماعت اپنے اپنے کارندے اور نمائندے داخل کرنے کی کوشش کر رہی ہے۔ سونامی کی دعوے دار تیسری جماعت اقتدار کی سیڑھی کا کبھی کوئی پائندہ پکڑتی ہے اور کبھی شجرہ اقتدار کی کسی ٹہنی سے لٹکتی ہے اور دعویٰ کرتی ہے سیاسی انقلاب کا۔ جب کہ حقیقت یہ ہے کہ آقائے ولی نعمت کی مسلم کش اور وطن دشمن پالیسیوں پر کوئی بھی سیاسی جماعت یا سیاسی لیڈر چوں تک نہیں کر رہا جب کہ طاغوت اپنے انٹرنیشنل منصوبے یا نیو ورلڈ ایجنڈے کے مطابق اور ”الکفر ملۃ واحده“ کے تحت وطن عزیز کو بھارت کی جھولی میں ڈال کر پاکستان کو پیدواری ملک کی بجائے ایک مارکیٹ..... منڈی..... بنانے کی کوششوں میں مصروف ہے۔ حیرانگی کی بات یہ ہے کہ صنعت کار سیاست دان بھی بھارت سے تجارت کو ترجیح دے رہے ہیں اور دعویٰ پھر وہی وطن سے محبت اور وفاداری کا.....!

امریکا یہ چاہتا ہے کہ صنعت کا مرکز بھارت بن جائے اور پاکستان صنعت کی بجائے تجارت پر ہی قناعت کرے۔ اس ایٹو پر حکومت اور فرینڈلی اپوزیشن..... کہ ابھی تک اس کا یہی کردار سامنے آیا ہے..... کا کوئی باہمی اختلاف سامنے نہیں آیا۔ بھارت کے بارے میں مقتدر جماعت کا کردار تو کسی سے ڈھکا چھپا نہیں کہ وہ زیادہ سے زیادہ ربع صدی پہلے کی بات ہے اور پاکستان کے استحکام کی دعوے دار جماعت کی بھارت سے تجارت تو اس سے بھی کم عرصے کی بات ہے جو ابھی تک عوام کے حافظوں میں محفوظ ہے۔ اس سارے سیاسی منظر میں دیکھنے کی بات یہ ہے کہ سیاستدانوں اور سیاسی جماعتوں کے بیانات اور تقریریں دیکھی جائیں تو ان کے سامنے اقتدار اور صرف اقتدار ہے۔ ان کے بیانات و تقاریر میں اسلام یا نظریہ پاکستان کا ذکر آپ کو بھولے سے بھی نہیں ملے گا کہ شاید اب وہ نظریہ زائد المیعاد ہو چکا ہے یا پھر وہ بھولی بھری داستان بن چکا ہے۔ اس کی بنیادی وجہ یہ ہے کہ سیاست اب وراثت بن چکی ہے، اس لیے ہم سمجھتے ہیں کہ سیاست جب تک وراثت رہے گی اس کے نتائج یہی ہوں گے۔ ہاں، اللہ تعالیٰ ہم پر رحم فرمائے کہ وہ کس مرد جری کو پردہ غیب سے نکال لائے جو فکر کی آنکھوں میں آنکھیں ڈال کر اس سے مخاطب ہو تو پھر کسی خیر کی توقع کی جاسکتی ہے، ورنہ بھگتی بلی بن کر جینے والوں کی اللہ تعالیٰ کبھی نصرت نہیں فرماتا۔

تفسیر سورہ یس

مولانا ارشاد الحق اشری

اور آئندہ آنے والی زندگی میں گناہوں سے بچنا مراد بھی ہو سکتا ہے۔ یہ دونوں اقوال سلف سے منقول ہیں۔ اور یہ بھی کہا گیا ہے ﴿ایدیکم﴾ سے مراد دنیا ہے کہ دنیا کی زیب و زینت پر فریفتہ ہونے سے بچو اور ﴿خلفکم﴾ سے مراد قیامت ہے کہ قیامت میں بڑے انجام سے بچو۔

بعض حضرات نے یہ تکلف بھی کیا ہے کہ ﴿مَا بَيْنَ أَيْدِيكُمْ وَمَا خَلْفَكُمْ﴾ کے بعد ﴿مِنَ السَّمَاءِ وَالْأَرْضِ﴾ کے الفاظ محذوف ہیں۔ سورہ سبا میں یہی مضمون اس طرح بیان ہوا ہے:

﴿أَفَلَمْ يَرَوْا إِلَى مَا بَيْنَ أَيْدِيهِمْ وَمَا خَلْفَهُمْ مِّنَ السَّمَاءِ وَالْأَرْضِ إِنَّ نَّشَأَ نَخَسِفَ بِهِمُ الْأَرْضَ أَوْ نَسْقِطُ عَلَيْهِمُ كِسَفًا مِّنَ السَّمَاءِ﴾ [سبا: ۹]

”کیا وہ اپنے آگے اور پیچھے کے آسمان اور زمین پر غور نہیں کرتے! اگر ہم چاہیں تو انہیں زمین میں دھنسا دیں یا ان کے اوپر آسمان سے ٹکڑے گرا دیں۔“

گویا اس آیت میں بھی فرمایا گیا ہے کہ تمہارے آگے اور پیچھے جو آسمان و زمین ہیں ان سے ڈرو کہ تمہیں زمین میں دھنسا نہ دیا جائے اور آسمان سے تم پر ٹکڑے نہ گرا دیے جائیں۔ مگر یہ محض تکلف ہے اولاً تو سورہ سبا کی اس آیت میں تو دراصل اللہ کی قدرت کاملہ کا اور اللہ کے انعام و احسان کا بیان ہے کہ اگر ہم چاہیں تو تمہیں زمین میں دھنسا دیں یا آسمان سے کچھ ٹکڑے کر دیں۔ مگر ایسا کیوں نہیں ہوتا اور تمہاری نالائقیوں کے باوجود اگر ایسا نہیں ہو رہا تو یہ ہمارے حلم و رحم کا نتیجہ ہے۔ اسی لیے آیت کے اختتام پر فرمایا ہے:

﴿إِنَّ فِي ذَٰلِكَ لَآيَةً لِّكُلِّ عَبْدٍ مُّنِيبٍ﴾ [سبا: ۹]

﴿وَإِذَا قِيلَ لَهُمُ اتَّقُوا مَا بَيْنَ أَيْدِيكُمْ وَمَا خَلْفَكُمْ لَعَلَّكُمْ تُرْحَمُونَ﴾ وَمَا تَأْتِيهِمْ مِّنْ آيَةٍ مِّنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ﴿۵﴾ [یس: ۴۵، ۴۶]

”اور جب ان سے کہا جاتا ہے بچو اُس (عذاب) سے جو تمہارے سامنے ہے اور جو تمہارے پیچھے ہے، تاکہ تم پر رحم کیا جائے اور ان کے پاس ان کے رب کی نشانیوں میں سے کوئی نشانی نہیں آتی مگر وہ اس سے منہ پھیرنے والے ہوتے ہیں۔“

سابقہ آیات میں آفاق میں پھیلے ہوئے اللہ کی قدرت کے مظاہر و مناظر کا بیان تھا۔ زمین و آسمان، لیل و نہار، شمس و قمر اور سمندروں میں پھیلی ہوئی اللہ کی قدرت کاملہ کے تناظر میں توحید کی دعوت اور اللہ تعالیٰ کی ان آیات بینات کی طرف متوجہ ہونے کی دعوت کا ذکر تھا۔ ان آیات میں مخاطبین کا ان آیات سے اعراض اور ان کی کج روی کا ذکر ہے کہ جب ان سے کہا جاتا ہے اس عذاب سے بچو جو تمہارے سامنے اور تمہارے پیچھے ہے تاکہ تم رحمت کے مستحق بن سکو مگر وہ اس سے اعراض کرتے ہیں اور توجہ دلانے پر بھی متوجہ نہیں ہوتے۔ یہاں ”اذا قیل“ کی شرط کی جزاء ”اعرضوا“ محذوف ہے کہ وہ اس سے اعراض کرتے ہیں اس کے محذوف ہونے پر بعد کی آیت میں جو اعراض کا ذکر ہے وہ اس کا قرینہ ہے۔

سامنے کے عذاب سے آفات و نوازل یعنی قحط، زلزلہ، غرق مراد ہیں جن سے اُمم سابقہ دوچار ہوئی تھی اور اس سے مراد یہ بھی ہے کہ تم اپنی گزشتہ زندگی کے گناہوں سے ڈرو۔ اور بعد یا پیچھے کے عذاب سے موت کے وقت اور موت کے بعد قیامت کا عذاب بھی مراد ہے

یہ اعراض اتنا غالب ہے کہ جو آیت بھی ان کی تذکیر کے لیے ہم ذکر کرتے ہیں ان سے روگردانی کرتے ہیں بلکہ اس کا مذاق اڑاتے ہیں۔ جیسے فرمایا:

﴿وَإِذَا ذُكِّرُوا لَا يَذْكُرُونَ ۚ وَإِذَا رَأَوْا آيَةً يَسْتَسْخِرُونَ ۚ وَقَالُوا إِن هَذَا إِلَّا سِحْرٌ مُّبِينٌ ۝﴾ [الصفت: ۱۳-۱۵]
 ”اور جب انھیں نصیحت کی جائے وہ قبول نہیں کرتے۔ اور جب کوئی نشانی دیکھتے ہیں تو خوب مذاق اڑاتے ہیں اور کہتے ہیں یہ صاف جادو کے سوا کچھ نہیں۔“

جیسے کفار کے مطالبے پر رسول اللہ ﷺ کے اشارہ انگشت سے چاند دو ٹکڑے ہو گیا مگر بد نصیبوں نے اسے تسلیم کرنے کی بجائے الٹا یہ کہہ دیا کہ محمد ﷺ کا جادو تو آسمان پر بھی چل گیا ہے۔ اللہ تعالیٰ کی آیات سن کر کہتے ہیں یہ شاعر ہیں، مجنون ہیں۔ یہ بد نصیب آیات کا مذاق ہی نہیں اڑاتے اللہ کے رسول کا بھی مذاق اڑاتے ہیں جیسے پہلے بیان ہوا ہے:

﴿يَا حَسْرَةً عَلَى الْعِبَادِ مَا يَأْتِيهِمْ مِنْ رَسُولٍ إِلَّا كَانُوا بِهِ يَسْتَهْزِئُونَ ۝﴾ [يس: ۳۰]
 ”ہائے افسوس بندوں پر! ان کے پاس کوئی رسول نہیں آتا رہا مگر وہ اس کے ساتھ ٹھٹھا کیا کرتے تھے۔“

یہ ہے ان کے تہمید کا حال، ایسے لوگوں کو اگر کوئی نصیحت حاصل نہیں ہوتی اور وہ دولت ایمان سے محروم رہتے ہیں تو اس کا سبب ان کی یہی سرکشی اور تمرد ہے۔ آپ کے سمجھانے میں کوئی کمی نہیں۔ آج بھی زلزلہ آئے، بے موسمی بارشیں برسیں، سورج چاند کو گرہن لگے، گہرے سیاہ بادل چھا جائیں فضائی حادثہ ہو جائے یا جہاز سمندر میں ڈوب جائے تو بڑی لا پرواہی سے کہہ دیا جاتا ہے کہ یہ طبعی امر ہے اور حوادث آتے رہتے ہیں۔ یہ بھی اللہ تعالیٰ کی آیات سے اعراض ہے اور قسوت قلب کا نتیجہ ہے۔ رسول اللہ ﷺ ایسے موقع پر خوف زدہ ہو جاتے تھے اللہ تبارک و تعالیٰ کی طرف رجوع کرتے، نماز میں مصروف ہو جاتے تھے۔

”اس میں ہر رجوع کرنے والے بندے کے لیے ضرور ایک نشانی ہے۔“

اس لیے اس آیت میں عذاب سے ڈرایا نہیں گیا بلکہ اللہ کی رحمت سے عذاب سے بچنے رہنے کا ذکر ہے۔ ثانیاً قرآن پاک میں کہیں بھی زمین و آسمان سے نہیں ڈرایا گیا بلکہ ہمیشہ اپنے عذاب سے اور اپنی گرفت سے ڈرایا گیا ہے۔ بلکہ قرآن مخلوق سے ڈرانے کے لیے نہیں اللہ سے ڈرانے کے لیے نازل ہوا ہے۔

﴿وَمَا تَأْتِيهِمْ مِنْ آيَةٍ﴾ اس میں ان کی بے خونی اور ان کے تمرد کی مزید شاعت کا ذکر ہے کہ جب انھیں کہا جاتا ہے کہ اللہ کے دنیوی اور اخروی عذاب سے ڈرو تو وہ اس سے صرف اعراض اور لا پرواہی اختیار نہیں کرتے بلکہ جب بھی ان کے پاس کوئی نشانی ان کے رب کی کبریائی کی، قیامت کی سچائی کی اور رسول کی حقانیت کی پیش کی جاتی ہے اس سے اعراض کرتے ہیں۔ جیسا کہ سورۃ الانعام میں بیان ہوا ہے:

﴿وَمَا تَأْتِيهِمْ مِنْ آيَةٍ مِنْ آيَاتِ رَبِّهِمْ إِلَّا كَانُوا عَنْهَا مُعْرِضِينَ ۝ فَقَدْ كَذَّبُوا بِالْحَقِّ لَمَّا جَاءَهُمْ فَسَوْفَ يَأْتِيهِمْ أَنْبَاءُ مَا كَانُوا بِهِ يَسْتَهْزِئُونَ ۝﴾

[الأنعام: ۵، ۶]

”اور ان کے پاس ان کے رب کی نشانیوں میں سے نکوئی نشانی نہیں آتی مگر وہ اس سے منہ پھیرنے والے ہوتے ہیں۔ پس بے شک انھوں نے حق کو جھٹلایا جب وہ ان کے پاس آیا، تو عنقریب ان کے پاس اس کی خبریں آجائیں گی جس کا وہ مذاق اڑایا کرتے تھے۔“

ایک اور مقام پر فرمایا:

﴿وَكَانَ مِنْ آيَةِ فِي السَّمَوتِ وَالْأَرْضِ يَمُرُّونَ عَلَيْهَا وَهُمْ عَنْهَا مُعْرِضُونَ ۝﴾ [یوسف: ۱۰۵]

”اور آسمانوں اور زمین میں کتنی ہی نشانیاں ہیں جن پر سے وہ گزرتے ہیں اور وہ ان سے بے دھیان ہوتے ہیں۔“

تمیمة الصبی

فی ترجمہ

الأربعین من أحادیث النبی

بچوں کے لیے چالیس جامع احادیث مبارکہ

مؤلف: نواب سید محمد صدیق حسن خان رحمہ اللہ

تفقیق و تسہیل: حافظ صلاح الدین یوسف رحمہ اللہ

مولانا محمد عطاء اللہ حنیف رحمہ اللہ اشاعت کے لیے کتب کا انتخاب کرتے وقت دو چیزیں ملحوظ خاطر رکھتے تھے: (۱) علامہ المسلمین کے لیے اس کتاب کی افادیت اور ضرورت۔ (۲) اس موضوع پر علمائے سلف کی تصنیفات، تالیفات کو وہ ترجیح دیتے تھے۔ بچے چونکہ ہمارا کل، یعنی مستقبل ہوتے ہیں۔ ان کی تربیت کی ذمہ داری والدین پر ہوتی ہے اور گزشتہ صدی کی چوتھی دہائی سے دینی علم ہماری ترجیحات میں نہیں رہا تھا۔ مولانا رحمہ اللہ نے والا جاہ سید نواب صدیق حسن خان قنوجی رحمہ اللہ کی بچوں کی تربیت کے لیے جمع کردہ مترجم الأربعین، چالیس احادیث کو دار الدعوة السلفیہ کی طرف سے شائع کیا تھا۔ ”الادب المفرد“ الحمد للہ چونکہ مکمل ہو چکی ہے اس لیے آج سے ہم دوسری بار نواب صاحب رحمہ اللہ کی تمیمة الصبی کو کمپیوٹر کی کمپوزنگ سے بالاقساط شائع کر رہے ہیں کہ یہ اس سے پہلے کتابت کے ساتھ الاعتصام میں شائع کی جا چکی ہے۔

اس کے ترجمہ کی تہذیب و تنقیح ہمارے فاضل دوست مولانا حافظ صلاح الدین یوسف رحمہ اللہ نے فرمائی ہے۔ لیجیے اب آپ حافظ صاحب کے وضاحتی نوٹ کے ساتھ اس کو ملاحظہ فرمائیں۔ (احمد شاکر)

مجدد العلوم حضرت والا جاہ نواب سید محمد صدیق حسن خان مرحوم و مغفور (متوفی ۱۳۰۷ھ، ۱۸۹۰ء) کی شخصیت محتاج تعارف نہیں۔ ان کی تصنیفات کا دائرہ ہی اتنا وسیع اور متنوع ہے کہ کوئی موضوع ان کی فکری کاوش سے محروم نہیں رہا۔ یعنی نواب صاحب رحمہ اللہ موصوف نے خوب لکھا ہی نہیں بلکہ ہر موضوع پر داد تحقیق دی ہے۔ علاوہ ازیں آپ کی تصنیفی زبان بھی کوئی ایک زبان نہیں بلکہ تین زبانیں ہیں: عربی، فارسی اور اردو۔ آپ کی اگرچہ اہم اور ضخیم علمی کتابیں عربی اور فارسی میں ہیں تاہم اردو زبان میں بھی آپ کی متعدد کتابیں اور رسالے ہیں جو نواب صاحب رحمہ اللہ نے اپنی زندگی کے آخری چند سالوں میں تحریر فرمائے تھے اور جن کا موضوع بالعموم اخلاقیات اور انسانی زندگی میں روزمرہ پیش آنے والے مسائل ہیں یا پھر احادیث کے مجموعوں کے تراجم ہیں، جیسے توفیق الباری (ترجمہ الادب المفرد للبخاری) وغیرہ۔

برصغیر پاک و ہند میں بولی جانے والی یہ زبان اردو آج کل جس طرز اور اسلوب میں لکھی جاتی ہے، ظاہر بات ہے کہ ایک صدی قبل جب کہ یہ زبان ابھی گھٹنوں کے بل چلنا سیکھ رہی تھی، اس کا طرز اس سے مختلف تھا جواب متروک ہو گیا ہے۔ بنا بریں ضرورت اس امر کی ہے کہ نواب صاحب رحمہ اللہ کی جملہ اردو کتابیں زبان و بیان کے معمولی رد و بدل اور اصلاح کے ساتھ دوبارہ شائع ہوں تاکہ موجودہ دور کے لوگ ایک صدی قبل کے نامانوس طرز تحریر کی وجہ سے ان سے استفادے سے محروم نہ رہیں۔

ذیل کی کتاب نواب صاحب رحمہ اللہ کی ایک اہم کتاب ”تمیمة الصبی فی ترجمہ الأربعین من أحادیث النبی“ کی ایک ایسی ہی منقح و مہذب شکل ہے، جسے زبان کے نوک پلک درست کر کے ”الاعتصام“ میں شائع کیا جا رہا ہے۔ واللہ هو الموفق والمعین۔

یہ کتابچہ اگرچہ نواب صاحب رحمہ اللہ نے بچوں کے لیے لکھا تھا (جیسا کہ اس کے عربی نام سے ظاہر ہے) جس میں چالیس مختصر احادیث نبویہ ﷺ مع ترجمہ و مختصر تشریح جمع کر دی ہیں۔ لیکن بڑوں کے لیے بھی یہ کتابچہ نہایت مفید اور اہم ہے۔ (ص۔ ی)

الحمد لولہ والصلوة علی نبیہ وآلہ وصحبہ۔ | یہ کتاب ایسی چالیس احادیث نبوی علیہ الصلوٰۃ والتحیہ کا مجموعہ

زمانہ عمل کے ہوتا۔

چوتھا یہ کہ عمل ریا (دکھلاوے) سے مل کر فاسد ہو جاتا ہے اور نیت باطن میں ریا کو دخل نہیں۔ بعض آثار میں ہے کہ ”جب فرشتے بندوں کے اعمال آسمان پر لے جاتے ہیں، حق تعالیٰ بعض فرشتوں سے فرماتا ہے کہ فلاں بندے کے نامہ اعمال میں فلاں عمل خیر لکھ۔ فرشتہ کہتا ہے: بار الہا! اُس نے تو یہ عمل کیا ہی نہیں، میں کیونکر لکھوں؟ اللہ تعالیٰ فرماتا ہے اُس نے اس عمل خیر کی نیت کی تھی۔“

پانچواں یہ کہ اعمال خیر بے حد و بے حساب ہیں اور مومن تمام اعمال خیر کی نیت رکھتا ہے اور چاہتا ہے کہ سارے عمل ادا کرے۔ لیکن سارے عمل کون کر سکتا ہے؟ سو بہ سبب نیت کے اُس کو سارے اعمال کا ثواب ملتا ہے اور مجرد نیت سے ہی وہ عمل حسنہ اس کے نامہ عمل میں درج ہو جاتا ہے بلکہ ترک گناہ کی نیت پر بھی ایک حسنہ (نیکی) لکھی جاتی ہے۔ اسی طرح اگر ایک کام میں کئی نیتیں کرے گا تو سب کا ثواب ملے گا اور اگر ایک ہی نیت کرے گا تو ایک ہی کام کا ثواب ملے گا۔ جیسے کسی ہمسائے فقیر کو اس نیت سے دے کہ یہ حاجت مند ہے تو اس صورت میں اُسے صرف صدقے کا ثواب ملے گا (صلہ رحمی کا نہیں) اور اگر اس کو بہ نیت قربت کے دے گا تو اس کو صرف صلہ رحمی کا اجر ملے گا (ہمسائیگی (قربت) کا نہیں) اور اگر دیتے وقت اس کی حاجت مندی اور قربت (ہمسائیگی) دونوں کی نیت کرے گا تو دونوں چیزوں کے ثواب کا مستحق ہوگا۔

ایک شخص مسجد میں بیٹھتے وقت یہ نیت کرے کہ خانہ خدا کی زیارت حاصل ہو۔ صحبت نا جنس سے علیحدگی ہو۔ گناہ سے اجتناب کا موقع ملے، یا خدا کے لیے تنہائی میسر آئے۔ قرآن کی تلاوت کرے اور نماز کا انتظار کرے ولیٰ ہذا القیاس تو اسے ان سب نیتوں کا ثواب ملے گا۔

اور کبھی عمل مباح بھی بہ سبب نیت خیر کے عبادت محض سے بہتر ہو جاتا ہے جیسے اس نیت سے سورہنا یا

ہے جو دو یا تین کلموں پر مشتمل ہیں اور سنداً بالکل صحیح ہیں۔ نفع عام کی خاطر میں اُردو ترجمہ اور شرح کے ساتھ اس کو شائع کر رہا ہوں۔ اللہ تعالیٰ قبول فرمائے۔ اس مجموعے کا نام ”تمیمۃ الصببی فی ترجمۃ الاربعین من احادیث النبی“ ہے۔

۱۔ اعمال کا دار و مدار نیت پر ہے

حدیث اول:

((الاعمال بالنیات .)) ❶

”سارے کاموں کا اعتبار نیت سے ہے۔“

فائدہ: یعنی کوئی عمل قلب اور قالب اور فعل و ترک اور قول واخذ اور عادات و عبادت بغیر نیت کے قبول نہیں اور نیت دل کا کام ہے۔ جب دل میں ارادہ ہو تو پھر زبان سے کہنے کی ضرورت نہیں۔ اگر زبان سے کہا مگر دل غافل ہے تو اس طرح زبان سے کہنے کا اعتبار ہی کیا؟ اسی لیے اہل حدیث کہتے ہیں کہ نماز کی نیت زبان سے کرنا بدعت ہے اور فقہاء کہتے ہیں کہ مستحب ہے تاکہ زبان دل کے اور ظاہر باطن کے مطابق ہو جائے لیکن زبان سے نیت کرنا نہ سنت نبوی ہے، نہ سنت اصحاب و تابعین و تبع تابعین بلکہ احادیث (نو ایجاد) فقہائے متاخرین ہے اور بعض روایات میں آیا ہے کہ مومن کی نیت اُس کے عمل سے بہتر ہے۔ اس لیے کہ تنہا نیت بغیر عمل کے بھی عبادت ہے اور اس پر اجر و ثواب بھی مترتب ہوتا ہے۔ بہ خلاف عمل کے کہ اس کا ثواب نیت پر موقوف ہے۔

دوسرا یہ کہ محل نیت دل ہے اور دل معرفت کی جگہ ہے۔ پس جو چیز معرفت کی جگہ سے پیدا ہو وہ اُس چیز سے بہتر ہے جو محل معرفت سے پیدا نہ ہو۔

تیسرا یہ کہ نیت پائیدار اور باقی رہنے والی چیز ہے اور عمل فنا ہو جانے والا ہے اور دوزخیوں اور بہشتیوں کا دوزخ اور بہشت میں رہنا سہنا ہمیشہ نیت کے موافق ہوگا، اگر دوزخ و جنت کا یہ عذاب و ثواب بہ قدر عمل کے ہوتا تو اس میں دوام اور ہمیشگی نہ ہوتی، بہ قدر

❶ مشہور حدیث ہے جو صحیح بخاری اور دیگر کتب صحاح میں ہے۔ (ص، ی)

صاحبِ بذل المجہود کا اعتقادی منہج

ریاض احمد عاقب اثری

۱۔ پہلی غلطی:

قولہ: ”ارجا وہ عقیدہ ہے جس میں ایمان کے ساتھ نافرمانی نقصان نہیں دیتی۔“ (بذل المجہود: ۱۸/۱۹۹)
تبصرہ: ارجا کی یہ تفسیر باطل ہے کیونکہ (شارح) نے عام کو اس کے بعض افراد میں محصور کر دیا ہے اور مطلق کی مقید کے ساتھ تفسیر کی ہے۔ یہ تفسیر کرنے کی وجہ صرف ماتریدیہ کا دفاع کرنا ہے کیونکہ وہ ارجا کی ایک قسم کے قائل ہیں۔

مصنف نے ارجا کی اس انداز سے تفسیر کی ہے جو ماتریدیہ کے ارجا کو شامل نہیں ہے حالانکہ صحیح بات یہ ہے کہ ماتریدیہ کا ارجا، ارجا کی واضح اقسام سے ہے۔ اس کی تفصیل ذرا یوں ہے کہ ارجا کی چار قسمیں ہیں:

۱: غالیوں کے غالی اولین جہمیہ کے مرجحہ کا ارجا: ان کے نزدیک ایمان صرف دل کی پہچان کا نام ہے اگرچہ انسان اپنی زبان سے کفر کا اظہار ہی کیوں نہ کرتا پھرے۔ اعتقاد، اقرار اور اعمال حقیقت ایمان سے خارج ہیں اور ایمان کے ساتھ معصیت نقصان دہ نہیں ہے جس طرح کفر کے ساتھ اطاعت نفع مند نہیں ہے۔ پس ان کے نزدیک شیطان، فرعون، قارون اور ہامان اور ان جیسے دوسرے کافر مومن ہیں۔ العیاذ باللہ

۲: غالی کرامیہ کے مرجحہ کا ارجا: ان کے نزدیک ایمان صرف زبان کے اقرار کا نام ہے۔ عقیدہ اور اعمال حقیقت ایمان سے خارج ہیں۔ ان کے نزدیک منافق دنیا میں مومن ہے لیکن آخرت میں وہ ہمیشہ جہنم میں رہے گا۔

۳: جمہور ماتریدیہ، اشعریہ و کلابیہ جیسے غالیوں کا ارجا: ان کے

نزدیک ایمان صرف دل کی تصدیق کا نام ہے۔ علاوہ ازیں انھوں نے دنیوی احکام کے اجرا کے لیے اقرار کو صرف شرط قرار دیا ہے، دیکھیں: شرح ضوء المعالي، ص: ۱۹، ۲۰، التمهید، ص: ۲۶، عمدہ، ص: ۱۷ از ابو معین نسفی، شرح عقائد نسفیہ، ص: ۱۲۱، شرح المقاصد: ۵/ ۱۷۸، ۱۷۹، المسایرة مع المسامرة، ص: ۳۳۴، نشر الطوالع، ص: ۳۷۴، ۳۷۵، الجوہرۃ المنفیۃ، ص: ۳:

ان (ماتریدیہ، اشعریہ و کلابیہ) کے نزدیک جس نے دل سے تصدیق کی اور زبان سے (ایمان کا) اقرار نہیں کیا وہ اللہ تعالیٰ کے ہاں نجات پانے والا مومن ہے۔

مؤلف کتاب (خلیل احمد سہارنپوری حنفی ماتریدی) چونکہ ماتریدی عقیدہ کے حامل ہیں تو انھوں نے ارجا کی وہی تفسیر کی ہے جس پر مرجحہ کے تشدد غالی کا رہا تھا۔ یہ عمل انھوں نے ماتریدیہ کے دفاع میں کیا ہے تاکہ وہ مرجحہ میں داخل نہ ہو سکیں۔ اسی بنا پر انھوں نے ارجا کی وضاحت پہلی تفسیر کے مطابق کی ہے۔

۴: مرجئی فقہاء کا ارجا: جیسا کہ حماد اور ان کے شاگرد ابو حنیفہ اور دیگر اہل رائے کا ارجا ہے۔ ان کے نزدیک ایمان دل کی تصدیق اور زبان کے اقرار کا نام ہے لیکن عمل ایمان کی حقیقت سے خارج ہے۔ ان کا ارجا بہت ہلکا ہے جس پر زیادہ خرابی رونما نہیں ہوتی، دیکھیں: مقالات اشعری، ص: ۱۳۲، ۲۷۹، شرح طحاوی، ص: ۳۳۳، کتاب الایمان لابن مندہ، ص: ۳۳۱-۳۳۸

مرجئی فقہاء اور جمہور اہل سنت کے درمیان لفظی اختلاف ہے

ولید بن مسلم فرماتے ہیں:

”میں نے اوزاعی، مالک بن انس اور سعید بن عبدالعزیز رضی اللہ عنہم سے سنا ہے وہ ایسے حضرات کے قول کا انکار کرتے تھے جو کہتے ہیں کہ ایمان صرف اقرار کا نام ہے اس میں عمل کا کوئی دخل نہیں ہے۔ وہ (مذکورہ ائمہ کرام) کہا کرتے تھے کہ عمل کے بغیر ایمان اور ایمان کے بغیر عمل صحیح نہیں ہے۔“

(عقیدہ ابن جریر، ص: ۱۰)

امام احمد بن حنبل رحمہ اللہ کا فرمان ہے:

”تاہین، ائمہ مسلمین اور فقہاء امصار کے ستر آدمیوں نے اس سنت پر اجماع کیا ہے جس پر رسول اللہ صلی اللہ علیہ وسلم کی وفات ہوئی پھر انھوں نے اس سنت میں اس بات کا ذکر کیا کہ ایمان قول اور عمل کا نام ہے جو اطاعت و فرمانبرداری سے زیادہ ہوتا ہے اور نافرمانی سے کم ہوتا ہے۔“

(مناقب امام احمد، ص: ۲۲۸)

امام بخاری رحمہ اللہ فرماتے ہیں:

”میں مختلف بلاد میں ایک ہزار سے زائد علمائے کرام سے ملا، میں نے ان میں سے کسی ایک کو بھی نہیں دیکھا جو اس مسئلہ میں اختلاف کرتا ہو کہ ایمان قول اور عمل کا نام ہے اور یہ بڑھتا اور کم ہوتا ہے۔“ (شرح اصول الاعتقاد للالکائی: ۱/۱۷۳، ۱۷۴)

امام بغوی رقم طراز ہیں:

”صحابہ کرام، تابعین عظام اور ان کے بعد آنے والے محدثین کا اس عقیدہ پر اتفاق ہے کہ اعمال ایمان میں داخل ہیں۔“ (شرح السنة: ۱/۳۸، ۳۹)

اسی طرح ان کے نزدیک ایمان اچھے کاموں سے زیادہ ہوتا ہے اور برے کاموں سے کم ہوتا ہے۔

حافظ ابن عبدالبر نے فرمایا:

”فقہاء اور محدثین کا اس بات پر اجماع ہے کہ ایمان قول اور عمل کا نام ہے اور عمل کا دار و مدار نیت پر ہے۔ ان کے

جیسا کہ بعض اہل علم کی ایک جماعت نے ذکر کیا ہے، ان کے نزدیک معصیت بلاشبہ مومن کو نقصان دیتی ہے۔ دیکھیں: روح المعانی: ۱۶۷/۹، سیر أعلام النبلاء للذهبی: ۵/۳۳، شرح عقیدہ طحاویہ لابن أبي العز، ص: ۳۶۲

حاصل کلام:

جب یہ ثابت ہو چکا کہ ارجا اور مرجہ کی چار قسمیں ہیں تو پھر مؤلف نے جو ارجا کی تعریف کی ہے وہ صحیح نہ ہوئی۔ بے شک یہ تعریف بے کار اور کھوٹی ہے کیونکہ ارجا کی یہ تعریف اولین جہمیہ کے غالیوں کی تعریف ہے۔ یہ ارجا کی مطلق تعریف نہیں ہے اور بے شک ماترید یہ مرجہ میں داخل ہیں جس کا بیان سابقہ صفحات میں ہو چکا ہے۔

۲۔ دوسری غلطی:

قول مؤلف: ”محدثین، فقہاء اور متکلمین کے تمام اہل سنت کا اتفاق ہے کہ اعمال ایمان میں داخل نہیں ہیں۔“

(بذل المجہود: ۲۰۱/۱۸)

تبصرہ: یہ کلام باطل ہے اور اس میں تدلیس اور دجل کاری ہے۔ صحیح قول یہ ہے کہ جمہور محدثین اور سلف ائمہ فقہاء کا اس بات پر اتفاق ہے کہ اعمال ایمان کا جز ہیں۔ کئی ایک اہل علم مثلاً امام شافعی (شرح اصول اعتقاد اہل السنة والجماعة: ۳/۸۸۶)، امام بخاری (فتح الباری: ۱/۲۷)، امام احمد بن حنبل (مناقب احمد، ص: ۲۲۸) ابن الجوزی، امام ابن عبدالبر (التمہید: ۹/۲۳۸) اور امام بغوی (شرح السنة: ۱/۳۸، ۳۹) نے سلف صالحین کا اس بات پر اتفاق نقل کیا ہے کہ ایمان اعتقاد، قول اور عمل کا نام ہے۔

امام عبدالرزاق صنعانی رحمہ اللہ کا قول ہے:

”میں نے جن اپنے شیوخ اور ساتھیوں سے ملاقات کی، ان سے میں نے سنا ہے کہ وہ فرمایا کرتے تھے:

”الإيمان قول وعمل يزيد وينقص.“

”ایمان قول اور عمل کا نام ہے جو زیادہ اور کم ہوتا ہے۔“

(شرح صحيح مسلم: ۱/۱۴۶)

ہے۔ اس طرح انھوں نے یہ بھی واضح کیا ہے کہ قرآن اپنے لفظ اور معنی کے ساتھ مخلوق ہے اور حقیقی طور پر اللہ کا کلام نہیں ہے لیکن یہ مجازی طور پر اللہ کا کلام ہے کیونکہ اللہ تعالیٰ کے حقیقی کلام پر جو چیز دلالت کرتی ہے وہ کلام نفسی ہے۔ (کتاب التوحید لأبی منصور الماتریدی، ص: ۵۸، شرح عقائد نسفیہ: ۵۳-۵۵)

میں کہتا ہوں: ماتریدیہ کی بدعت اولین جمہیہ اور معتزلہ کی بدعت سے زیادہ رسوا کن اور بری ہے کیونکہ اولین جمہیہ صرف خلق قرآن کی بدعت کے قائل ہیں لیکن ماتریدیہ نے اس بدعت کے ساتھ اور بدعات کا اضافہ کیا ہے:

۱: یہ عربی قرآن حقیقی طور پر اللہ رب العزت کا کلام نہیں ہے بلکہ یہ مجازی طور پر کلام ربانی ہے۔

۲: حقیقی طور پر اللہ تعالیٰ کا کلام کلام نفسی ہے جس میں حرف اور آواز نہیں ہے اور نہ ہی اس میں خبر دینا، خبر طلب کرنا، امر اور نہی ہے اور وہ اجزاء میں تقسیم بھی نہیں ہوتا۔

یہ عقیدہ اولین جمہیہ اور معتزلہ کے خلاف ہے کیونکہ وہ کلام نفسی کی بدعت کے قائل نہیں ہیں۔ ان تمام باتوں کا ماتریدیہ کو اعتراف ہے۔ دیکھیں: تبصرة الأدلة، ص: ۱۱۸، اصول الدین لأبی الیسر، ص: ۶۱، عقائد نسفیہ، ص: ۵۳-۵۸

۳- چوتھی غلطی:

حدیث اوعال (ثم الله تعالى فوق ذلك) کی شرح میں مؤلف کا قول ہے: ”فوقیت سے جہت اور کیفیت مراد نہیں ہے بلکہ وہ تشبیہ اور تکیف سے پاک ہے جیسا کہ سلف نے فرمایا ہے۔“ (بذل المجہود: ۱۸/۲۵۸)

تبصرہ: یہاں دو ملاحظات ہیں:

۱: مؤلف علوم حدیث سے دور ہیں کیونکہ وہ اپنی اس کتاب میں اسانید پر کلام نہیں کرتے حالانکہ حدیث اوعال ۱ مشہور

نزدیک ایمان اطاعت سے بڑھتا ہے اور معصیت سے گھٹتا ہے اور تمام قسم کی اطاعات ان کے نزدیک ایمان ہیں۔“

(روح المعانی: ۹/۱۶۷)

علاوہ ازیں عمل چھوڑنے کی وجہ سے کسی شخص کو کافر قرار نہیں دیا جائے گا، ہاں اگر وہ بالکل عمل ترک کر دے تو اس وقت اس سے مطلق ایمان اٹھ جائے گا۔ باقی رہا بعض اعمال چھوڑنا تو اس سے مطلق ایمان زائل نہیں ہوگا لیکن ایمان مطلق یعنی ایمان کامل زائل ہو جائے گا۔ پس عمل کے ترک کرنے کے حساب سے انسان کے ایمان میں کمی و بیشی ہوگی۔

۳- تیسری غلطی:

جمہیہ کے انحرافات کے بیان میں حافظ ابن حجر کے قول پر صاحب بذل المجہود نے کہا ہے: ”صفات کے انکار کی وجہ سے سلف نے ان کی مذمت پر اتفاق کیا ہے یہاں تک کہ انھوں نے کہا ہے کہ قرآن اللہ کا کلام نہیں ہے، وہ مخلوق ہے۔“ (بذل المجہود: ۱۸/۲۵۳)

تبصرہ: یہاں چند باتیں قابل غور ہیں:

سلف کا جمہیہ کی مذمت کا سبب صفات کا انکار، ان کی تعطیل اور نصوص کی تاویل و تحریف ہے۔ یہ خامی عمومی طور پر ماتریدیہ میں پائی جاتی ہے۔ دیکھیں: منہج الماتریدیہ فی العقیدہ (ص: ۴۵-۵۰) اور خاص کر مؤلف میں بھی موجود ہے کیونکہ وہ بھی ماتریدی ہیں۔ انھوں نے بہ ذات خود اپنی کتاب ”المہند علی المفند“ (ص: ۳) میں اس امر کی وضاحت کی ہے کہ وہ عقیدے میں ماتریدی ہیں۔

اولین جمہیہ اس مصیبت میں اکیلے نہیں، بلکہ ماتریدیہ بھی اس بدعت میں ان کے شریک ہیں کیونکہ ماتریدیہ کے نزدیک قرآن حقیقی طور پر اللہ کا کلام نہیں ہے بلکہ ان کے نزدیک وہ مخلوق ہے جس طرح اولین جمہیہ کے نزدیک قرآن مخلوق ہے تو قرآن کے مخلوق ہونے میں ماتریدیہ اور اولین جمہیہ کے درمیان کوئی اختلاف نہیں ہے۔ حتیٰ کہ ماتریدیہ نے اس کا اعتراف کیا ہے اور اس کی وضاحت بھی کی

۱: أبو داود، رقم الحدیث: ۴۷۳۳ اس کی سند ضعیف ہے۔ اس میں سماک ثمالی ہے اور عبد اللہ بن عمیرہ کا احف بن قیس سے سماع ثابت نہیں۔ قالہ البخاری۔ (اثری)

کردے کہ سلف صالحین کا مذہب اس کے خلاف ہے۔“

(مجموع الفتاویٰ: ۳۹/۵)

امام عبداللہ بن مبارک فرماتے ہیں:

”نعرف ربنا بأنه فوق سبع سماواته على العرش استوى بائن من خلقه ولا نقول كما قالت الجهمية.“

”ہم اپنے رب کو پہچانتے ہیں کہ وہ سات آسمانوں کے اوپر عرش پر مستوی ہے، اپنی مخلوق سے جدا ہے اور ہم جہمیہ کی طرح نہیں کہتے۔“ (السنة لعبد الله بن أحمد، ص: ۱۳، الرد على الجهمية للدارمي، ص: ۶۷،

الاسماء والصفات: ۴۲۷)

ب: مؤلف نے ”ولیس المراد بالفوقية الجهة“ کہہ کر اللہ تعالیٰ کی صفت فوقیت کی تعطیل (نفی) کی ہے۔ مؤلف کے اس کلام میں حق کو باطل کے ساتھ خلط ملط کر دیا گیا ہے۔ تمام اولادِ آدم کا عقیدہ ہے کہ اللہ تعالیٰ حقیقی طور پر اوپر ہے نہ کہ مجازی طور پر اسی عقیدہ پر بغیر کسی اختلاف کے اس امت کے تمام اسلاف اور محدثین قائم ہیں۔ کسی نے بھی اس مسئلہ میں اختلاف نہیں کیا۔ اس مسئلہ پر ان کے پاس عقلی و نقلی دلائل موجود ہیں۔ جب جہمیہ کا دور آیا تو انھوں نے اللہ تعالیٰ کی صفت علو کا انکار کر دیا۔ ان کی پیروی میں ماتریدیہ، اشعریہ اور کلابیہ نے بھی صفت علو کی تعطیل (نفی) کر دی اور اس بارے قرآن وحدیث کی نصوص میں تحریف کا ارتکاب کیا۔

ہاں سلف صالحین نے اللہ تعالیٰ کی صفت علو کو ثابت کرتے ہوئے تشبیہ اور تکلیف کی نفی کی صراحت فرمائی ہے اور یہ بھی واضح کیا ہے کہ اللہ تعالیٰ کے لیے صفت علو کے اثبات سے تشبیہ لازم نہیں آتی۔ سلف کے ہاں تشبیہ کی نفی کے ساتھ ساتھ صفات الہی کو ثابت کرنے سے کسی بھی صفت میں تشبیہ نہیں ہوتی۔

ومعروف ہے اور اس میں محدثین کرام کا کلام واضح ہے۔

علاوہ ازیں یہ حدیث اللہ تعالیٰ کی فوقیت پر مشتمل ہے۔ مخلوق پر اللہ تعالیٰ کے علو اور فوقیت کے بارے میں بہ کثرت دلائل ہیں۔ بعض محدثین نے ان دلائل کی تحقیق کی ہے اور ایک ہزار سے زائد دلائل تلاش کیے ہیں۔ دیکھیں: الجواب الصحيح: ۳/ ۸۴، الصواعق المرسله: ۴/ ۱۲۷۹

اللہ تعالیٰ کی فوقیت اس کی عظیم صفات سے ہے اور یہ حقیقی طور پر بغیر کسی مجاز، تکلیف اور تمثیل کے اللہ سبحانہ و تعالیٰ کے لیے ثابت ہے جس طرح اللہ تعالیٰ کی شان کو لائق ہے۔ اللہ تعالیٰ کے علو اور فوقیت کے اثبات پر سلف صالحین کا اجماع ہے۔ اس میں سوائے معطلہ (صفات الہی کے انکاری) کے کسی اور نے مخالفت نہیں کی۔

امام اوزاعی رحمہ اللہ فرماتے ہیں:

”كنا والتابعون متوافرون نقول: إن الله فوق عرشه ونؤمن بما وردت السنة الصحيحة من صفاته.“

”ہم اور اکثر تابعین کہا کرتے تھے کہ اللہ تعالیٰ عرش کے اوپر ہے، اور احادیث صحیحہ میں جو بھی اللہ تعالیٰ کی صفات بیان ہوئی ہیں ہم ان پر ایمان رکھتے ہیں۔“ (الاسماء

والصفات، ص: ۴۰۸، وفتح الباري: ۱۳/ ۴۰۶)

شیخ الاسلام ابن تیمیہ رحمہ اللہ لکھتے ہیں:

”وإنما قال الأوزاعي هذا بعد ظهور مذهب جهم المنكر لكون الله عز وجل فوق عرشه والنافى لصفاته ليعرف الناس أن مذهب السلف كان خلاف ذلك.“

”امام اوزاعی نے جہم بن صفوان، جو اللہ عزوجل کے عرش کے اوپر ہونے اور اس کی صفات کا منکر ہے، کے مذہب کے ظاہر ہونے کے بعد یہ بات کہی تاکہ وہ لوگوں کو واضح

۵۔ یا نچویں غلطی:

یہ بھی مؤلف کی خامیوں میں سے ایک خامی ہے کہ وہ وسیلہ کے پس پردہ قبر پرستی کی دعوت دیتے ہوئے نظر آتے ہیں۔ مصنف نے اپنے اسلاف بالخصوص زاہد کوثری سے خرافات نقل کی ہیں۔ اسی طرح اس نے قبر پرستی کے داعین مثلاً ابن حجر ہیتمی اور دیگر دعاۃ قبور سے بھی بدعات و خرافات حکایت کی ہیں۔ (بذل المجہود: ۱۸ / ۲۶۰) میں کہتا ہوں کہ بہت سارے علمائے احناف وائمہ احناف نے ثابت کیا ہے کہ وسیلہ صرف اللہ کے اسماء و صفات اور اعمال صالحہ کے ساتھ برحق ہے۔ اس بارے امام ابوحنیفہ رحمہ اللہ کا قول ہے:

”کسی ایک کے لیے جائز نہیں ہے کہ وہ اللہ تعالیٰ کے سوا کسی اور کو پکارے اس بارے جس دعا کی اجازت ہے وہ اللہ تعالیٰ کے اس فرمان سے ماخوذ ہے:

﴿وَلِلّٰهِ الْأَسْمَاءُ الْحُسْنٰی فَادْعُوْهُ بِهَا وَذَرُوا الَّذِیْنَ یُلْحِدُوْنَ فِیْ اَسْمَائِهِ سَیْجَرُوْنَ مَا کَانُوْا یَعْمَلُوْنَ۝۵﴾

[الأعراف: ۱۸۰]

”اللہ کے اچھے اچھے نام ہیں، انھیں ناموں سے اس کو پکارو، اور ان لوگوں کو چھوڑ دو جو اس کے ناموں میں کج روی اختیار کرتے ہیں۔ عنقریب ان کو بدلہ دیا جائے گا جو وہ عمل کرتے تھے۔“

(الدر المختار مع حاشیة رد المختار: ۶ / ۳۹۶)

امام ابوحنیفہ رحمہ اللہ فرماتے ہیں:

”یکره أن يقول الداعی أسألك بحق فلان أو بحق أنبيائك ورسلك وبحق البيت الحرام والمشعر الحرام.“ (شرح فقہ الأكبر، ص: ۱۹۸)

”دعا کرنے والے کے لیے یہ کہنا مکروہ ہے کہ میں تجھ سے فلاں شخصیت یا انبیاء و رسل اور بیت الحرام و مشعر الحرام کے وسیلہ سے مانگتا ہوں۔“

امام صاحب کا مزید فرمان ہے:

امام بخاری رحمہ اللہ کے شیخ نعیم بن حماد رحمہ اللہ فرماتے ہیں:

”من شبه الله بشيء بخلقه فقد كفر، ومن انكر ما وصف الله به نفسه فقد كفر فليس ما وصف الله به نفسه ورسوله تشبيها.“

”جس نے اللہ تعالیٰ کو اس کی مخلوق کے ساتھ کسی بھی چیز میں تشبیہ دی، یقیناً اس نے کفر کیا، جس نے اللہ کی ان صفات کا انکار کیا جو اس نے بیان فرمائی ہیں، یقیناً اس نے بھی کفر کیا، جو صفات اللہ اور اس کے رسول صلی اللہ علیہ وسلم نے بیان فرمائی ہیں وہ تشبیہ نہیں ہیں۔“ (شرح أصول اعتقاد أهل السنة والجماعة: ۲ / ۵۳۲)

امام ترمذی رحمہ اللہ لکھتے ہیں:

”قال أهل العلم في هذا الحديث وما يشبه هذا من الروايات من الصفات ونزول الرب تبارك وتعالى كل ليلة إلى السماء الدنيا قالوا: قد ثبتت الروايات في هذا ويؤمن بها ولا يقال كيف؟ هكذا قول أهل العلم من أهل السنة والجماعة وأما الجهمية فأنكرت هذه الروايات وقالوا: هذا تشبيه.“

(سنن الترمذی: ۳ / ۴۱، ۴۲)

”اس حدیث اور اس جیسی دوسری صفات والی روایات اور ہر رات آسمان دنیا کی طرف رب تعالیٰ کے نزول کے بارے میں اہل علم نے فرمایا ہے کہ صفات الہیہ کے بارے میں روایات صحیح ثابت ہیں ان پر ایمان رکھا جائے گا اور ان کی کیفیت بیان نہیں کی جائے گی اہل سنت والجماعت کے علماء کا یہی قول ہے۔ باقی رہے جہمیہ تو انھوں نے ان روایات کا یہ کہہ کر انکار کر دیا ہے کہ ان سے تشبیہ لازم آتی ہے۔“

بقیہ: تمیمۃ الصبی

جائز خوش طبعی کرنا کہ اس کے بعد نماز سکون اور اطمینان سے ادا ہو۔ یہ یقیناً اس نماز سے بہتر ہے جو سستی اور کابلی سے پڑھی جائے۔ اسی طرح اگر ان کاموں کو بری نیت سے کرے گا تو سب کا گناہ ملے گا۔ جیسے مسجد میں اس نیت سے جائے کہ راستے میں خوب صورت لڑکی دیکھنے کو ملے گی یا مسجد میں جا کر فخر اور بڑائی کے اظہار کے لیے علمی بحث کرے یا خوشبو اس واسطے لگائے کہ اس طرح اس کی ثروت و زینت ظاہر ہو۔

ملحوظہ:

یاد رہے کہ نیت خیر سے کوئی عمل حرام جائز نہیں ہو سکتا۔ جیسے کوئی شخص اس نیت سے شراب پیے کہ نماز کے لیے قوت پیدا ہو، یا اس لیے راگ سنے کہ یاد الہی اور ذوق و شوق خدا پیدا ہو، یا مال حرام سے مسجد بنائے یا حج کرے یا زکاۃ دے کہ غریبوں کی حاجت برآری ہو۔ یہ سب کام حرام یا مکروہ ہیں، جو باعث ثواب نہیں، موجب عذاب ہیں۔



خطباتِ رحمانی

علامہ قاری عبدالحق رحمانی رحمہ اللہ (کراچی) کے خطبات کتابی شکل میں ”خطباتِ رحمانی“ کے نام سے شائع ہو گئے ہیں۔

رابطہ کے لیے

حافظ محمد اکرم

جامع مسجد صحرا، بالمقابل ٹیوٹا شوروم، ماڑی پور روڈ،

سائٹ ایریا، کراچی نمبر 28۔

فون نمبر: 0322-2578173 / 0333-2174360

”وأكره أن يقول بمعاهد العز من عرشك أو بحق خلقك.“ (اتحاف السادة المتقين: ۲/ ۲۸۵) ”میں ناپسند کرتا ہوں کہ کوئی دعا کرنے والا اپنی دعا میں یوں کہے کہ میں تیرے عرش کی جائے عزت یا تیری مخلوق کے واسطے سے مانگتا ہوں۔“

امام ابوحنیفہ کے شاگرد قاضی ابو یوسف رحمہ اللہ کا قول ہے:

”وأكره أن يقول بحق فلان أو بحق أنبيائك ورسلك وبحق البيت الحرام والمشعر الحرام.“ (التوسل والوسيلة، ص: ۸۲-۹۹) ”میں ناپسند کرتا ہوں کہ کوئی یہ کہے کہ میں فلاں شخصیت یا تیرے انبیاء و رسل اور بیت الحرام و مشعر الحرام کے وسیلہ سے سوال کرتا ہوں۔“

باقی رہا قبر پرستی کے داعین کا وسیلہ یہ تو حقیقی طور پر بدعتی وسیلہ ہے جو کہ غیر مشروع ہے۔

لفظ کراہت احناف کے اصول کے مطابق تحریمی ہے تو معلوم ہوا امام ابوحنیفہ رحمہ اللہ اور ان کے تلمیذ قاضی ابو یوسف رحمہ اللہ کے نزدیک کسی کی ذات اور بحق فلاں کا وسیلہ حرام ہے۔ مقام افسوس ہے کہ امام ابوحنیفہ رحمہ اللہ کی تقلید کا دم بھرنے والے عقائد کے باب میں کتنی ڈھٹائی کے ساتھ اپنے امام کی مخالفت کر کے غیر مقلد ہونے کا ثبوت دیتے ہیں۔ (جاری ہے)



ضرورت مدرسین

ادارہ نصر الائمہ گوجرانوالہ کو ایسے مدرسین کی ضرورت ہے جو شادی شدہ ہوں اور ان کی اہلیہ عالمہ و فاضلہ ہوں تو یہ اضافی خوبی تصور کی جائے گی۔ بچوں کو حفظ و ناظرہ قرآن کریم اور ترجمہ و تفسیر پڑھانے کے لیے فوری ضرورت ہے۔

(ابوالاحشام حمزہ طور، کھیالی بائی پاس، اولیس آٹومارکیٹ

شیخوپورہ موڑ، گوجرانوالہ۔ فون: 0333-8112611)

حجاب ڈے یا حجاب؟

ام عبد منیب

آنسو روتا ہے۔

اس وقت ہمارا لباس، ہمارے مکان، ہماری تقریبات، ہمارے رسم و رواج، ہمارا حلیہ، ہماری چال ڈھال، ہماری زبان، ہمارا نظام تعلیم، ہماری معیشت و سیاست، ہماری عدالتیں، ہماری انتظامیہ سب چیخ چیخ کر دہائی دے رہے ہیں کہ ہمارا تعلق اسلام سے نہیں بلکہ مشرکوں، کافروں، فاسقوں، یہودیوں اور عیسائیوں سے ہے۔

حجاب جو مسلمان عورت کی امتیازی علامت ہے، جو اسے احترام و وقار دینے کے ساتھ ساتھ اس کی عفت و عصمت کی حفاظت کا ایک مضبوط حصار بھی ہے، دورِ حاضر میں اس کا چہرہ بری طرح مسخ کیا جا رہا ہے، روشن خیال خواتین و حضرات اور کافر و ملحد اقوام حجاب کا حلیہ بگاڑنے کے لیے بڑی بڑی طرح اس کے پیچھے پڑے ہوئے ہیں۔ ادھر کفار بھی یہ ٹھان چکے ہیں کہ عورت جہاں بھی حجاب میں نظر آئے گی، اس سے زبردستی یہ حجاب اتروایا جائے گا۔

آج سے ۷۰ سال قبل اتاترک نے کافروں کی اس ناپاک خواہش کو پورا کرنے کے لیے باقاعدہ ترکی میں ایک قانون نافذ کیا جس کی رو سے کوئی بھی عورت اپنے سر پر کوئی کپڑا نہیں لپیٹ سکتی تھی اور نہ چہرے کا حجاب کر سکتی تھی۔ یہ قانون تقریباً اسی سال گزرنے کے بعد اب بھی نافذ ہے۔ ہاں! اب اس میں اتنی لچک ضرور آئی ہے کہ اب ترکی میں عورتیں چہرہ نگار رکھ کر اپنے سر پر رومال یا دوپٹے لے سکتی ہیں۔

مصر میں جمال عبدالناصر نے بھی یہی کیا اور مسلم خواتین پر چہرے کا حجاب کرنے پر پابندی عائد کر دی اور یہ پابندی تاحال جاری ہے البتہ اس میں اب پہلے کی طرح شدت نہیں رہی۔

دورِ حاضر میں پوری دنیا کے فاصلے سمٹتے جا رہے ہیں جو موضوعِ مغرب میں چھڑتا ہے وہ اسی وقت مشرقی دنیا کے کونے کونے تک پہنچ جاتا ہے اور جو بحث مشرق میں چھڑے وہ مغربی دنیا میں بھی موضوعِ بحث بن جاتی ہے۔ ایک خبر کو ایک سیکنڈ میں نیٹ ورک پوری دنیا کے کونے کونے میں پہنچا دیتا ہے۔

کسی دور میں لوگ مختلف ملکوں، جزیروں، ایجادات اور حیرت انگیز معلومات کے متعلق صرف پڑھایا سنا کرتے تھے لیکن آج اپنے گھر میں انٹرنیٹ یا موبائل کو آن کر کے وہ ان تمام چیزوں کو اپنی اصل شکل میں حرکت کرتے دیکھ لیتے ہیں۔ یہ زود انگیز تبدیلی انسان کے اندر ذہنی و جسمانی تبدیلیوں کا باعث ثابت ہوئی ہے اور اس نے سابقہ افکار و اقدار کو الٹ پلٹ کر دیا ہے، اب کوئی بھی قوم یا خطہ یہ دعویٰ نہیں کر سکتا کہ وہ اپنی اقدار و روایات پر کلیتاً کار بند ہے۔

دیگر اقوام اپنی اقدار کو الٹ پلٹ کر دیں یا ان پر کار بند رہیں، ہم مسلمانوں کو اس سے کوئی سروکار نہیں ہے کیونکہ ان کا انجام بہر صورت جہنم ہے، کافر کا اس کے سوا اور کوئی انجام ہے ہی نہیں لیکن ایک مسلمان جسے اس کا رب اور اس کے رسول ﷺ کی پیش کردہ شریعت پابند کرتے ہیں کہ وہ شرعی اقدار و روایات پر مضبوطی سے جم رہے اور کافروں کی اقدار و روایات کو کبھی بھی اپنے پاس نہ پھٹکنے دے۔ وہ ایسا کرے تو یقیناً یہ انتہائی آزار دینے والی بات ہے۔

یہ المیہ اس وقت مزید خطرناک صورت اختیار کر جاتا ہے جب مسلمان کافروں کی اقدار و روایات کو اپنا لے اور اسے یہ احساس بھی نہ ہو کہ وہ شریعت حق کی حدود سے باہر نکلنے کے مہلک مرض میں مبتلا ہو چکا ہے۔ اس بے خبری یا سادہ لوحی پر دل تڑپتا ہی نہیں خون کے

کوئی حکم نہیں دیا۔

۷: بعض ایسی پاکستانی عورتیں جو جسم فروشی کا کام کرتی اور مختلف سڑکوں پر گاہکوں کی تلاش میں کھڑی ہوتی ہیں وہ برقع اوڑھ کر کھڑی ہوتی ہیں تاکہ ان کے چہرے کو دیکھ کر کوئی پہچان نہ سکے۔ لہذا یہ نکتہ بھی عام طور پر اٹھایا جا رہا ہے کہ چہرے کا پردہ یا برقع اب جسم فروش عورتوں کی علامت بن چکا ہے لہذا اسے ترک کر دینا چاہیے اور مسلمان عورتوں کو چاہیے کہ وہ عام لباس پہن کر چہرہ نگار کھائیں۔

سب سے بڑا ستم یہ کہ اس وقت حجاب کو دہشت گردی کے ساتھ نتھی کر کے اسے اور بھی وحشت ناک اور بھیانک روپ دینے اور اسے بم دھماکے کروانے والوں کی علامت قرار دینے پر پورا زور صرف کیا جا رہا ہے۔ چہرے کے نقاب کو قاتلوں لٹیروں اور فساد پھیلانے والوں کی علامت قرار دیا جا رہا ہے۔ چنانچہ حجاب کو ختم کرنے کی مہم دہشت گردی ختم کرنے کی مہم کا باقاعدہ ایک حصہ بن چکی ہے۔ اس وقت فرانس، جرمنی، برطانیہ، امریکا، نیکیٹیم، آسٹریلیا، ناروے غرض اکثر مغربی ممالک میں عورتوں کے سر پر رومال لینے پر پابندی عائد کر کے اس کا اہتمام کرنے والی خواتین پر جرمانہ کرنے کا قانون نافذ کر دیا گیا ہے۔

اگر ہم پردہ مخالف مہم کو تاریخی تسلسل میں دیکھیں تو صورت حال کچھ یوں نظر آتی ہے:

☆ ۱۹۸۱ء تنزانیہ میں سرکاری دفاتر میں حجاب پہننا ممنوع قرار دیا گیا۔

☆ ازبکستان میں داڑھی والے مردوں اور برقعے والی عورتوں کو حجاب کی وجہ سے گلیوں اور بازاروں میں پریشان کیا جاتا ہے۔

☆ تیونس میں حجاب پہننے کی وجہ سے اکثر خواتین کو ملازمت سے برطرف کر دیا گیا۔

☆ فرانس کی وزیر انصاف میشل ایلوٹ میری نے کہا: جمہوریت وہاں پروان چڑھتی ہے جہاں اس کے شہریوں کا

لیبیا میں صدر قذافی نے بھی مسلمان خواتین پر چہرہ ڈھانپ کر باہر نکلنے پر پابندی عائد کر دی۔ پاکستان میں ذوالفقار علی بھٹو نے پہلی بار رسول مارشل لاء کے ذریعے اقتدار سنبھالنے کے فوراً بعد پشاور میں جلسہ عام سے خطاب کے دوران خود اپنے ہاتھ سے چند خواتین کے چہرے سے نقاب اترا دیے اور کہا کہ یہ ملاکا مسلط کردہ پردہ ہے، یہ اسلام کا عائد کردہ قانون نہیں ہے اور یہ کہ پردہ تو دل کا ہوتا ہے یا آنکھ کا۔

غرض کافروں نے ہی نہیں خود مسلمان حکمرانوں نے مسلمان ممالک میں حجاب پر پابندی عائد کرنے کے لیے ہر طرح کے حربے اختیار کیے۔ اس وقت عالمی سطح پر اسلام اور مسلمانوں کے خلاف ایک عمومی فضا بنا دی گئی ہے، جس میں بالترتیب یہودی، ہندو، عیسائی کے ساتھ ساتھ دنیا کے تمام ایسے مسلمان جو کسی نہ کسی طرح استعمار کا آلہ کار بن چکے ہیں اور روشن خیالی کے نام پر الحادی مذہب اختیار کر چکے ہیں، وہ سب بھی اسلام اور اسلامی تشخص کی حامل ہر روایت اور ہر شعار کو نیست و نابود کرنے اور اس میں نقص نکالنے کی مہم میں بھرپور حصہ لے رہے ہیں۔ چنانچہ حجاب مخالف مہم بھی کئی انداز سے جاری ہے، جس میں درج ذیل امور شامل ہیں:

۱: یہ ثابت کرنا کہ قرآن حکیم اور احادیث میں چہرے کے پردے کا کوئی ذکر نہیں ملتا۔ چہرے کا پردہ ملاؤں کی ظالمانہ ایجاد ہے۔

۲: چہرے کا پردہ عورت پر ظلم، اس کو قید کرنے کے مترادف اور دورِ جہالت کی علامت ہے۔

۳: پردہ ملکی ترقی کی راہ میں رکاوٹ ہے۔

۴: عورت صرف اپنا دوپٹہ یا چھوٹا سا رومال سر پر لے لے اور چہرہ نگار رکھے۔ اصل پردہ یا حجاب اسی کا نام ہے۔

۵: عورت گاؤں پہن لے اور اس پر ایک چھوٹا سا رومال سر پر باندھ لے اسی کا نام حجاب ہے۔

۶: اگر کوئی عورت چہرہ نہیں ڈھانپتی یا سر پر رومال نہیں لپیٹتی تو اس پر اعتراض نہیں کرنا چاہیے۔ شریعت نے برقعے یا گاؤں اسکارف کا

کردی گئی۔

☆ ۲۱ جولائی ۲۰۱۰ء میں جرمنی کی ۱۶ میں سے ۷ ریاستوں میں ہیڈ اسکارف پر پابندی عائد کردی گئی۔

☆ ۱۱ اپریل ۲۰۱۱ء میں فرانس میں حجاب مخالف قانون کا نفاذ شروع ہو گیا، پہلے روز متعدد خواتین کو ۲،۲ سو ڈالر جرمانہ اور ۶۰ خواتین کو گرفتار کیا گیا۔ (نوائے وقت: ۱۲/۱۱/۲۰۱۱ء)

حجاب کا حکم

حجاب کے فرض ہونے سے پہلے عرب خواتین درج ذیل انداز سے باہر نکلا کرتی تھیں:

☆ بعض خواتین صرف چہرے پر نقاب ڈالتی تھیں، یہ چہرے کا ہوتا تھا جو سر اور منہ کو بھی ڈھانپ لیتا لیکن آنکھیں نکلی ہوتی تھیں۔

☆ بعض دوپٹے کو سر پر رکھ کر اس کے دونوں پلو پیچھے کی طرف گرا دیتی تھیں اس طرح سینے اور پیٹ کی نمائش بھی ہوتی تھی۔

☆ بعض خواتین دوپٹے کو سینے پر کھول کر ڈال لیا کرتی تھیں اور دوپٹے موٹا استعمال کرتیں۔ جب کہ بعض خواتین باریک دوپٹے لیا کرتی تھیں جس سے سینے اور گردن کی جھلک نظر آتی۔ اللہ تعالیٰ

نے مومن خواتین کو گھر سے باہر نکلتے ہوئے حجاب کرنے کا حکم

دیتے ہوئے فرمایا:

﴿يَا أَيُّهَا النَّبِيُّ قُلْ أَزْوَاجَكَ وَبَنَاتِكَ وَنِسَاءَ الْمُؤْمِنِينَ

يُذْنِبْنَ عَلَيْهِنَّ مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ

فَلَا يُؤْذَنَنَّ وَكَانَ اللَّهُ غَفُورًا رَحِيمًا﴾ [الأحزاب: ۵۹]

”اے نبی ﷺ! اپنی بیویوں، اپنی بیٹیوں اور اہل ایمان کی

عورتوں سے کہہ دیجیے کہ اپنے اوپر چادروں کے پلو لٹکا لیا

کریں۔ یہ زیادہ مناسب طریقہ ہے تاکہ وہ پہچان لی جائیں

اور نہ ستائی جائیں اور اللہ بخشنے والا رحم کرنے والا ہے۔“

جلابیب ”حجاب“ کی جمع ہے جس کا ترجمہ بڑی چادر کیا جاتا ہے۔

☆ حجاب خاص حکم ہے جو مومن خواتین کے لیے ہے۔

☆ حجاب مسلمان عورت کا امتیازی لباس ہے تاکہ عورت کے

چہرہ کھلا ہوتا ہے۔

☆ فرانس کی حزب اختلاف کیمونسٹ پارٹی کی انڈری گیرن نے برقعے کا موازنہ ایک چلتے پھرتے تابوت سے کیا۔

☆ برطانیہ کے سینٹر فار سوشل کو ہیٹرن کے ڈائریکٹر گلکس مرے نے حجاب پر پابندی کا خیر مقدم کرتے ہوئے کہا: برقع پہننے کے لیے

مذہب کو استعمال کرنے کی دلیل مکمل طور پر بوگس ہے۔ قرآن میں ایسی کوئی بات نہیں جو خواتین کو سیاہ بوری میں بند کرنے کو

جائز قرار دے۔ (نوائے افغان جہاد، اگست ۲۰۱۰ء)

☆ شام کے وزیر تعلیم غیاث برکت نے کہا: یہ شام کی ثقافتی اقدار اور جماعت کی روایت کے خلاف ہے کہ یہاں طالبات چہرہ

چھپائے تعلیم حاصل کرنے آئیں۔ (حوالہ سابق)

☆ ۲۰۰۵ء میں اٹلی میں اینٹی ٹیر لاز کے تحت برقع اوڑھنے پر پابندی لگا دی گئی۔

☆ ۲۹ اپریل ۲۰۱۰ء میں بیلجیئم میں حجاب مخالف بل پاس ہوا۔

☆ ۳۱ جولائی ۲۰۱۰ء میں فرانس میں حجاب مخالف بل پاس ہوا۔ حجاب کرنے والی عورت کو ۵۰ یورو جرمانہ کیا جائے گا۔ جو خاتون مسلسل تین بار حجاب میں نظر آئی اسے ملک بدر کر دیا جائے گا۔

☆ جو مرد اپنی بیوی کو برقع پہننے پر مجبور کرے اسے ۳۰،۰۰۰ یورو جرمانہ اور ایک سال قید۔

☆ ۲۳ جون ۲۰۱۰ء میں اسپین کی سینٹ نے وزیراعظم جوز لوئس روڈگوئز سے کہا کہ پبلک مقامات پر نقاب پہننے پر پابندی عائد کی جائے۔ قرارداد منظور کر لی گئی۔ (روزنامہ جنگ: ۲۴ جون ۲۰۱۰ء)

☆ یکم جولائی ۲۰۰۹ء میں جرمنی کی عدالت میں ۳۲ سالہ مصری مسلمان خاتون مروہ شربینی کو حجاب کرنے کے ”جرم“ میں شہید

کر دیا گیا۔

☆ ۲۰ جولائی ۲۰۱۰ء میں مغربی ممالک کی تقلید میں شام میں تعلیمی اداروں میں خواتین اور لڑکیوں کے حجاب پہننے پر پابندی عائد

☆ اس کا کپڑا موٹا ہو، باریک نہ ہو کہ نیچے پہنے ہوئے کپڑے نظر آئیں۔

☆ اتنی لمبی چوڑی ہو کہ پورے بدن کو ڈھانپ لے۔

☆ اس پر کسی قسم کے نقش و نگار، کڑھائی، سنخاف، چمکیلے بٹن، جھالر، گوٹا طلا نہ ہو ورنہ یہ خود زینت بن جائے گی۔ جب کہ جلباب کا مقصد زینت چھپانا ہے۔

☆ رنگ جاذب نظر نہ ہو بلکہ میلا میلا ہوتا کہ مردوں کی نظریں اس کی طرف نہ اٹھیں۔ (تفصیل کے لیے دیکھیے: جلباب المرأة المسلمہ للالبانی۔ فقہ النساء از محمد عطیہ خمیس)

کئی صدیوں تک اسلامی معاشروں میں اس معروف جلباب کا رواج رہا۔ ہمارے علاقے پنجاب میں عورتیں لٹھے کی بڑی بڑی چادریں لے کر پردہ کیا کرتی تھیں، جب کہ ٹوپی والے برفے بھی عام رائج تھے جو پشاور اور بلوچستان کی عورتیں بھی استعمال کیا کرتی تھیں۔

جب سرمایہ دارانہ جمہوری نظام نے اپنے نیچے پوری دنیا میں گاڑنے شروع کیے اور عورت کو بھی گھر سے نکالا تو اکثر مسلمان خواتین نے حجاب کے احکام کو پس پشت ڈال دیا اور عیار مردوں نے اسے یہ کہا کہ اسلام میں پردہ نہیں ہے۔

گاؤن اسکارف اور برقع:

جب باپردہ خواتین نے بھی لوگوں کا چلن دیکھ کر گھروں سے باہر نکل کر کام کرنے کا فیصلہ کیا تو انھوں نے جلباب میں اپنے اپنے علاقائی انداز میں کچھ ترمیم کی اور اسے سی کر موجودہ برقع کی شکل دے لی۔ رفتہ رفتہ اس برقعے کی شکلیں بھی بدلتی گئیں اور اب چند ایک نہیں بلکہ پہننے والے لباس کی طرح ان گنت تراش خراش پر مشتمل برقعے رائج ہو چکے ہیں۔

دورِ حاضر میں عموماً نیچے گاؤن یا عبا یا پہنایا جاتا ہے جو گھٹنوں سے لے کر پاؤں تک یا لمبائی کے لحاظ سے اپنے اپنے ذوق کے مطابق چھوٹا یا لمبا ہوتا ہے۔ تراش خراش میں بہت تنگ بھی اور بہت کھلا بھی، ڈیزائن کے لحاظ سے قمیص کی طرح ہزاروں دیدہ زیب ڈیزائنوں پر

مسلمان ہونے کا پتا چل جائے۔ جو خواتین جلباب نہیں اوڑھتیں وہ گویا اپنے تشخص کو ضائع کر دیتی ہیں۔

☆ جلباب، بڑی چادر نہ اوڑھنا اپنے آپ کو کافر عورتوں میں ضم کر دینے کا جرم کرنا ہے۔

☆ جلباب مسلمان خواتین کا شعار ہے۔

ام المومنین عائشہ صدیقہ رضی اللہ عنہا نے انصاری عورتوں کی تعریف کی اور فرمایا:

جب سورہ نور کی آیات نازل ہوئیں تو ان عورتوں نے بستر کی چادریں اور مردوں کی چادریں پھاڑ کر اپنی جلباب بنالیں۔

(ابوداؤد، رقم الحدیث: ۴۱۰۰، احمد: ۱۸۸۶)

ام المومنین ام سلمہ رضی اللہ عنہا سے روایت ہے کہ جب یہ حکم نازل ہوا تو انصاری عورتیں جب باہر نکلتیں تو ایسے لگتا کہ ان کے سروں پر کوئے بیٹھے ہوئے ہیں، ان سیاہ چادروں کی وجہ سے جو وہ اپنے اوپر لینے لگی تھیں۔ (ابوداؤد، رقم الحدیث: ۴۱۰۱)

جلباب کا معنی ہے بڑی چادر۔ یدنین کا مصدر ادناء ہے جس کے معنی ہیں قریب کرنا مگر جب اس کے بعد علی کا حرف آئے تو اس کے معنی ہوتے ہیں ارجاء یعنی لٹکانا تو ﴿يُذْنِبْنَ عَلَيْهِنَّ مِنْ جَلْبَابٍ﴾ کا معنی ہوا ”اپنے اوپر اپنی چادروں کے کچھ حصے لٹکالیا کریں۔“ (علامہ جوہری متوفی ۳۹۳ھ)

☆ اس سے مراد بڑی چادر ہے جسے عورت اس طرح اپنے اوپر لپیٹ لے کہ اس کے جسم میں سوائے ایک آنکھ کے جس سے دیکھنے کا کام لے اور کچھ کھلا ہوا نہ ہو۔ (عبداللہ بن عباس رضی اللہ عنہما)

☆ چادر پیشانی کے اوپر لپیٹ کر باندھ لے پھر اس کا پلو موڑ کر ناک بھی چھپالے۔ (فتاویٰ رضویہ)

☆ جلباب اس کپڑے کو کہتے ہیں جو پورے بدن کو ڈھانپ لے اور جو کپڑا پورے بدن کو نہ ڈھانپے اسے جلباب نہیں کہتے۔

(امام ابن حزم رحمہ اللہ)

جلباب کی علماء نے درج ذیل شکل بتائی ہے:

دور حاضر میں اس مسئلے کو اتنا عام کیا گیا کہ لاشعوری طور پر بڑے بڑے لوگ بھی اس فتنے کو نہ سمجھ سکے۔ اب کیا تھا عورتوں نے گاؤں اور اسکارف پہن کر چہرہ نگا کر لیا، یا پھر اوڑھنی کو گول کر کے بسوا لگا کر باندھ لیا اور چہرہ نگا رکھا، اس طرح عورت کا چہرہ جو دوپٹے یا عام اوڑھنی میں اتنا نمایاں نہیں ہوتا تھا، خوب نمایاں ہو گیا بلکہ جس عورت کی شکل صورت اتنی خوب صورت نہیں بھی ہو، اسکارف کے ہالے میں اس کا چہرہ بھی نمایاں ہو کر پرکشش ہو جاتا ہے۔

صرف یہی نہیں گاؤں اسکارف نے عورت کو کئی مشکلات میں ڈال دیا:

- ☆ جلاب کسی بھی میلے رنگ والے کپڑے کی بنائی جاسکتی ہے لیکن گاؤں یا اسکارف کے لیے دیدہ زیب رنگ دیکھا جاتا ہے۔
- ☆ جلاب پر آرائش کرنا ممکن نہیں لیکن گاؤں اسکارف پر شلوار قمیص سے بھی زیادہ کڑھائی اور آرائش کی جاسکتی ہے۔
- ☆ جلاب کی تراش خراش کی ضرورت ہی نہیں ہوتی جب کہ گاؤں اسکارف کے ہزار ہا ڈیزائن بنائے جاتے ہیں۔
- ☆ جلاب کو استری کرنے کی ضرورت نہیں ہوتی لیکن گاؤں اسکارف کے لیے استری کا تکلف کیا جاتا ہے۔
- ☆ چادر یا جلاب کو بار بار دھونے کی ضرورت نہیں ہوتی لیکن گاؤں اسکارف کو بار بار دھونا پڑتا ہے۔
- ☆ جلاب کا رنگ اڑ جائے یا قائم رہے پروا نہیں لیکن گاؤں اسکارف کا رنگ خراب ہو جانے پر اسے بدل لیا جاتا ہے۔
- ☆ ایک بار جلاب لی ہوئی ساری عمر بھی چل سکتی ہے لیکن گاؤں اسکارف بار بار سلوانے پڑتے ہیں۔
- ☆ عورت جب کھلی ڈھلی، موٹے کپڑے کی، کسی میلے رنگ والی، بغیر کسی آرائش کے اور بغیر استری کیے اپنا جسم جلاب سے ڈھانپتی ہے تو اس کا سراپا اس عورت سے بہت مختلف ہوتا ہے جو فیشن ایبل، تنگ، آرائش سے سجا ہوا، جاذب نظر، قیمتی کپڑے کا، استری کیا ہوا گاؤں اسکارف پہنتی ہے۔ (باقی صفحہ نمبر ۲۲ پر)

مشمول اس کے اوپر اسکارف لیا جاتا ہے جسے اردو میں رومال، بعض علاقوں میں سٹالر اور بعض علاقوں میں ایشار بھی کہا جاتا ہے۔ یہ رومال بھی کئی قسم کے پھول دار، کڑھائی یا موتی ٹانگوں سے سجے ہوئے اور سادہ بھی ہوتے ہیں۔ افغانستان میں پاؤں تک پہنچنے جانے والے برقعے کو ”چادری“ کہا جاتا ہے۔

جلاب کو چھوڑنے کا حربہ کامیاب رہا اور گاؤں اسکارف کی وجہ سے عورتوں کو حجاب کے نام پر بے حجابی کا رسیا بنانے کی مہم کامیاب ہو گئی۔

غور کیجیے! گاؤں تو دراصل قمیض ہی کا نام ہے لیکن اسے عبایا یا کوٹ کہلوانے پر اصرار کیا جاتا ہے۔ یہی وجہ ہے کہ اب ہر لباس کے ساتھ گاؤں اسکارف بھی بدل لیا جاتا ہے۔

سر پر لیا جانے والا اسکارف اتنا چھوٹا تنگ یا گول کپڑا ہوتا ہے کہ اس سے صرف سر کا حصہ یا مشکل سے چہرہ ڈھانپا جاتا ہے، عورت کے کندھے، سینہ، کمر وغیرہ سب کچھ نگاہوں کی دھوکا دے رہا ہوتا ہے۔ دوسری بات یہ کہ یہ وہی اسکارف ہے جو عیسائی کافروں کے ہاں ان کی راہبہ یا نائن اوڑھتی ہیں اور انھی کی پیروی میں نرسوں کے لباس کا بھی حصہ ہے۔

اس اسکارف میں سے آنکھیں ننگی رکھنا آسان بلکہ ناگزیر ہے۔ جب کہ جلاب کے گھونگھٹ سے دوسروں کی طرف دیکھنا یا انھیں اپنی آنکھیں دکھانا مشکل ہوتا تھا۔ نیز جلاب پورے جسم کی ہر قسم کی آرائش کو چھپا لیتی تھی، جب کہ گاؤں یا عبایا کی وجہ سے جتنی آرائش دکھانا چاہیں ننگی رکھ کر دکھائی جاسکتی ہے۔

کفر اس پر بھی مطمئن نہیں ہوا۔ اب اس نے ایک اور چال چلی، کہا گیا کہ اسلام میں چہرے کا پردہ فرض نہیں مستحب ہے۔ گودور قدیم میں بھی بعض علماء نے یہ بات کہی لیکن عملی طور پر پڑھی لکھی، سمجھ دار، حیا دار خواتین ہمیشہ اپنے چہرے کو گھونگھٹ سے چھپاتی رہیں اور چہرے کے پردے کو مستحب کہنے والے علماء کے گھر کی خواتین سب سے زیادہ چہرے کا پردہ کرنے میں پیش پیش رہیں۔

چہرے کا پردہ شریعت کی روشنی میں

خزیمہ ہارون الرشید کیلانی

پردہ کے وجوب پر دلائل

پردہ کے وجوب پر احادیث:

قرآن مجید سے دلائل ذکر کرنے کے بعد اب احادیث رسول ﷺ سے دلائل ذکر کیے جائیں گے۔ اس کے بعد مستحب کے قائلین کے دلائل ذکر کیے جائیں گے۔

دلیل نمبر ۱:

سیدہ عائشہ رضی اللہ عنہا سے روایت ہے کہ قافلے ہمارے پاس سے گزرتے اور ہم رسول اللہ ﷺ کے ساتھ احرام کی حالت میں ہوتیں۔ جب وہ ہمارے پاس سے گزرتے تو ہم اپنے سر سے چہروں پر اپنی چادریں لٹکا لیتیں جب وہ گزر جاتے تو ہم اپنے چہرے ننگے کر لیتیں۔ (مسند احمد: ۳۰/۶)

دلیل نمبر ۲:

سیدہ اسماء بنت ابی بکر رضی اللہ عنہا فرماتی ہیں کہ ہم مردوں سے اپنے چہرے چھپا لیتیں اور ہم احرام سے قبل کنگھی کرتی تھیں۔

(موطأ امام مالک، رقم الحدیث: ۵)

دلیل نمبر ۳:

سیدہ صفیہ رضی اللہ عنہا فرماتی ہیں کہ میں نے سیدہ عائشہ رضی اللہ عنہا کو دیکھا کہ وہ نقاب کی حالت میں طواف کر رہی تھیں۔

(ابن سعد: ۴۹۰/۸)

علامہ البانی نے یہ حدیث ذکر کر کے فرمایا ہے کہ اس روایت میں اگرچہ انقطاع ہے مگر اس کے دیگر شواہد موجود ہیں۔

دلیل نمبر ۴:

سیدنا ابن عمر رضی اللہ عنہما فرماتے ہیں کہ نبی ﷺ نے سیدہ صفیہ اور سیدہ

عائشہ رضی اللہ عنہا کو اس حالت میں دیکھا کہ وہ نقاب کیے ہوئے تھیں پس آپ ﷺ نے لوگوں کے درمیان دونوں کو پہچان لیا۔

(ابن سعد: ۹۰/۸)

دلیل نمبر ۵:

عاصم الاحول فرماتے ہیں کہ ہم حفصہ بنت سیرین کے پاس گئے اور انھوں نے جلباب کے ساتھ پردہ کر لیا۔ ہم نے کہا اللہ تعالیٰ آپ پر رحم کریں۔ آپ عمر کے اس حصے میں ہیں جس کے بارے میں اللہ تعالیٰ نے فرمایا ہے:

﴿وَالْقَوَاعِدُ مِنَ النِّسَاءِ...﴾ [النور: ۶۰]

حفصہ بنت سیرین نے کہا کہ اس آیت کے بعد کیا ہے؟ ہم نے کہا: ”اگر وہ پردہ کریں (بچیں) تو بہتر ہے۔“ حفصہ نے فرمایا: یہی تو

حجاب کے اثبات پر دلیل ہے۔ (البیہقی: ۹۳/۷)

علامہ البانی نے اس کی سند کو صحیح کہا ہے۔

دلیل نمبر ۶:

ابراہیم بن عبد الرحمن بن عوف فرماتے ہیں کہ سیدنا عمر بن خطاب رضی اللہ عنہ نے ازواج النبی ﷺ کو حج کی اجازت دی اور ان کے ساتھ عثمان اور عبد الرحمن کو بھیجا۔ سیدنا عثمان نے منادی کی۔ خبردار ان ازواج النبی کے قریب کوئی نہ جائے، اور نہ ہی ان کی طرف کوئی

دیکھے۔ (ابن سعد: ۱۵۲/۸) علامہ البانی نے اسے حسن کہا ہے اور اس روایت کو مشروعیت پردہ کے ضمن میں ذکر کیا ہے۔

دلیل نمبر ۷:

سیدنا ابن عمر رضی اللہ عنہما فرماتے ہیں کہ نبی ﷺ نے محرم عورت کو پردہ کرنے سے منع فرمایا ہے۔ (نسائی، رقم الحدیث: ۲۶۷۴) چونکہ

عورتوں پر پردہ مشروع ہے۔ لہذا نبی ﷺ نے احرام کی حالت میں منع فرمایا ہے کہ کہیں عورتیں احرام کی حالت میں بھی پردہ نہ کرتی رہیں۔
دلیل نمبر ۸:

حضرت عائشہ رضی اللہ عنہا فرماتی ہیں کہ میرے رضاعی چچا تشریف لائے اور مجھ سے پوچھا کہ اندر آ جاؤں؟ (یعنی اجازت مانگی)۔ میں نے اجازت نہ دی۔ جب نبی اکرم ﷺ آئے تو میں نے ذکر کیا۔ نبی ﷺ نے فرمایا: یہ تمہارا چچا ہے اس کو اجازت دے دو۔ میں نے کہا کہ اے اللہ کے رسول ﷺ مجھے عورت نے دودھ پلایا ہے نہ کہ مرد نے (تو یہ کیسے میرا چچا بنا)۔ آپ ﷺ نے فرمایا کہ یہ تیرا چچا ہے۔ عائشہ رضی اللہ عنہا فرماتی ہیں کہ یہ واقعہ ہم پر حجاب لازم ہونے کے بعد کا ہے۔ (بخاری، رقم الحديث: ۵۲۳۹)

اس سے یہ بات ظاہر ہوتی ہے کہ سیدہ عائشہ رضی اللہ عنہا نے اس سے چہرے کا پردہ ہی کرنا تھا۔ اگر چہرے کا پردہ مستحب ہوتا تو سیدہ عائشہ رضی اللہ عنہا اجازت مرحمت فرما دیتیں۔ چونکہ چہرے کا پردہ واجب تھا لہذا بالکل اجازت نہ دی۔ واللہ اعلم
دلیل نمبر ۹:

حضرت ابوالاحوص سے روایت ہے اور وہ نبی ﷺ سے بیان کرتے ہیں کہ عورت پردہ ہے جب عورت نکلتی ہے تو شیطان اسے خوب صورت کر کے دکھاتا ہے۔ (ترمذی، رقم الحديث: ۱۱۷۳)
نبی ﷺ نے فرمایا کہ عورت تمام کا تمام پردہ ہے اور یہ اس وقت کی بات ہے کہ جب عورت میں حیا کی رقع موجود تھی اور بری عورت بھی صرف چہرہ یا سرنگا کرتی ہوگی۔ اور زینت کا اصل مرکز تو ہوتا ہی چہرہ ہے۔ لہذا باقی احادیث کو ملا کر اس سے عورت کا چہرہ اور تمام بدن مراد لیا جائے گا۔
دلیل نمبر ۱۰:

سیدنا جابر بن عبد اللہ بیان کرتے ہیں کہ رسول اللہ ﷺ نے فرمایا: جب تم میں سے کوئی شخص عورت کو نکاح کا پیغام بھیجے اگر ممکن ہو

تو اس کی وہ چیز (چہرہ) دیکھ لے جو اس کے ساتھ نکاح کی داعی ہے۔ (سنن ترمذی، رقم الحديث: ۲۵۸۲)
اس روایت میں نبی ﷺ نے اس چیز کو دیکھنے کی اجازت دی ہے جو نکاح کی داعی ہو اور نکاح کی طرف راغب کرنے والی چیز تو چہرہ ہی ہے۔
دلیل نمبر ۱۱:

سیدنا ابن عمر رضی اللہ عنہما سے روایت ہے کہ نبی ﷺ نے فرمایا: ”احرام والی عورت نقاب اور دستاں استعمال نہ کرے۔“ (ترمذی)
اس سے ثابت ہوا کہ عورت عام حالات میں مکمل پردہ کرے تبھی تو اسے حالت احرام میں مخصوص نقاب اور دستاں استعمال سے روک دیا گیا ہے۔
دلیل نمبر ۱۲:

حضرت عائشہ رضی اللہ عنہا فرماتی ہیں کہ اللہ تعالیٰ مہاجر عورتوں پر رحم کرے جب اللہ تعالیٰ نے آیت ﴿وَلِيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ نازل کی تو انھوں نے اپنی چادریں پھاڑ دیں اور اپنے آپ کو اس سے ڈھانپ لیا۔ (صحیح بخاری، رقم الحديث: ۴۷۵۶)
حافظ ابن حجر فرماتے ہیں کہ اس سے مراد یہ ہے کہ انھوں نے اپنے چہروں کو ڈھانپ لیا تھا اور اس کا طریقہ یہ ہے کہ عورت اپنی چادر اپنے سر پر رکھے اور چادر کو دائیں سے بائیں کندھے پر ڈالے گی۔ علی جیوبہن سے مراد چہرہ ہے۔
(فتح الباری: ۲۲۱/۸)
دلیل نمبر ۱۳:

سیدہ عائشہ واقعہ اُفک بیان کرتی ہیں کہ جب حضرت صفوان نے مجھے دیکھا تو انا اللہ پڑھا۔ میری آنکھ کھل گئی اور میں نے اپنا چہرہ چادر سے ڈھانپ لیا۔ (صحیح بخاری، رقم الحديث: ۴۱۴۱)
دلیل نمبر ۱۴:

سیدہ اسماء بنت ابی بکر فرماتی ہیں کہ ہم حالت احرام میں اجنبی مردوں سے اپنے چہرے ڈھانپ لیتی تھیں۔ (مسندك حاکم: ۴۵۴/۱)

دلیل نمبر ۱:

سیدہ عائشہ رضی اللہ عنہا فرماتی ہیں کہ رسول اللہ ﷺ صبح کی نماز پڑھاتے اور عورتیں واپس پلٹ جاتیں۔ راوی بیان کرتے ہیں کہ عورتیں جاتیں اور انھوں نے چادر لپیٹی ہوتی اور اندھیرے کی وجہ سے پہچانی نہ جاتیں۔ (ترمذی، رقم الحدیث: ۱۴۱)

اس گروہ کے قائلین کا کہنا ہے کہ چونکہ وہ وقت ہی فجر کا تھا اور اندھیرا ہوتا تھا۔ سیدہ عائشہ رضی اللہ عنہا کا قول ہے کہ ہم پہچانی نہ جاتیں اندھیرے کی وجہ سے۔ لہذا اگر اندھیرا نہ ہوتا تو عورتیں پہچان لی جاتیں۔

سیدہ عائشہ رضی اللہ عنہا نے یہ بات ہی فجر کے وقت کے ضمن میں کی ہے کہ فجر کی نماز سے عورتیں پھرتیں تو اندھیرا ہوتا کہ ہم پہچانی نہ جاتیں باقی نمازیں بھی تو مسجد میں آ کر عورتیں پڑھتی تھیں۔ ویسے بھی حدیث میں متلفعات کے الفاظ ہیں جن کا معنی ہے چادر میں مکمل لپیٹی ہوئیں۔ اس سے واضح ہوتا ہے کہ صحابیات پردے کا مکمل اہتمام کے ساتھ مسجد میں حاضر ہوتی تھیں۔

دلیل نمبر ۲:

سیدہ عائشہ رضی اللہ عنہا سے روایت ہے کہ اسماء بنت ابی بکر رضی اللہ عنہا رسول اللہ ﷺ کے پاس آئیں اور اسماء رضی اللہ عنہا نے باریک کپڑے پہنے تھے۔ رسول اللہ ﷺ نے فرمایا: اے اسماء جب عورت کو حیض آ جائے، یعنی بالغہ ہو جائے تو صرف چہرہ اور ہاتھوں کو دیکھنا جائز ہے۔ (ابوداؤد)

علامہ البانی اور علامہ ابن باز نے اس حدیث کو ضعیف قرار دیا ہے۔ اس حدیث کی سند میں ایک راوی خالد بن دریک سیدہ عائشہ رضی اللہ عنہا سے روایت کرتا ہے جب کہ اس کا سماع سیدہ عائشہ رضی اللہ عنہا سے ہوا ہی نہیں۔ علامہ البانی اور حافظ ابن حجر نے ایک اور راوی سعید بن بشیر کو بھی ضعیف قرار دیا ہے۔

دلیل نمبر ۳:

سیدنا سہل بن سعد سے مروی ہے کہ ایک خاتون رسول اللہ ﷺ

اس روایت میں صحابیہ نے جمع کا صیغہ استعمال کیا ہے اور یہ روایت ان لوگوں کے خلاف دلیل ہے جو یہ کہتے ہیں کہ پردہ صرف امہات المؤمنین کے ساتھ خاص ہے۔ امت کی عام عورتوں کو اللہ نے حکم نہیں دیا جب کہ اس روایت میں یہ صاف ظاہر ہے کہ سیدہ اسماء امہات المؤمنین میں سے نہیں ہیں۔ عام عورتیں بھی جمع کے صیغہ میں شامل ہیں۔

دلیل نمبر ۱۵:

جب ام خلد رضی اللہ عنہا اپنے شہید بیٹے کے بارے میں پوچھنے آئیں تو انھوں نے نقاب کیا ہوا تھا۔ بعض صحابہ نے کہا کہ تم اپنے بیٹے کا پوچھنے آئی ہو اور پردہ کیے ہوئے ہو۔ تو ام خلد نے کہا: میری حیا پر کوئی مصیبت نہیں آئی۔ مجھ پر آفت آئی ہے میرے بیٹے کی وجہ سے۔

(ابوداؤد، رقم الحدیث: ۳۴۳)

دلیل نمبر ۱۶:

حضرت انس بن مالک رضی اللہ عنہ سیدہ زینب کی شادی کا واقعہ ذکر کرتے ہوئے فرماتے ہیں کہ پس میں واپس لوٹا تو لوگ کھڑے ہوئے تھے۔ میرے اور ان کے درمیان پردہ ڈال دیا گیا اور حجاب کی آیت نازل ہو گئی۔ (صحیح مسلم)

سیدنا انس رضی اللہ عنہ نبی کریم ﷺ کے غلام تھے اور پہلے بلا روک ٹوک آتے جاتے تھے۔ مگر آیت حجاب کے بعد رسول اللہ ﷺ نے داخل ہونے سے منع فرمایا۔ اگر چہ پردہ مستحب ہوتا تو رسول اللہ ﷺ سیدنا انس رضی اللہ عنہ کو بالکل نہ روکتے کیونکہ سیدنا انس رضی اللہ عنہ تو آپ ﷺ کے معتمد اور خاص غلام تھے۔

چہرہ کے پردے کو مستحب قرار دینے والوں کے دلائل

پچھے تمام دلائل چہرے کے پردے کے وجوب پر ہیں۔ اب ان دلائل پر نظر ڈالیں گے جو کہ استحباب کے قائلین پیش کرتے ہیں۔

اظہارِ تعزیت

گزشتہ دنوں مولانا عبدالشکور الاثری، مولانا محمد ابراہیم خادم قصوری، مولانا محمد اکبر سلیم و دیگر بعض احباب جماعت اہل حدیث کی وفیات ہو گئیں، انا للہ وانا الیہ راجعون۔ اللہ کریم سب مرحومین کی مغفرت فرمائے، آمین۔ درج ذیل احباب نے تعزیت کی ہے:

۱۔ ابوالاحشام حمزہ طور، گوجرانوالہ۔ ۲۔ پروفیسر محمد شریف شاکر، فیصل آباد۔ ۳۔ مولانا محمد اشرف جاوید، فیصل آباد۔ ۴۔ قاری عبدالرزاق ثار، چنیوٹ۔ ۵۔ مولانا یحییٰ عزیز ڈاھروی، کوٹ رادھاکشن۔ (محمد سلیم چنیوٹی)

رشتوں کا بندھن اخلاص کے ساتھ

25 سالہ مغل لیکچرار لڑکی۔ 24 سالہ دراز قد ایم۔ اے جاری۔ 25 سالہ مغل لڑکی، ذاتی پٹرول پمپ، شادی ہال۔ 25 سالہ ارائیں M.A لڑکی۔ 18 سالہ شیخ FSc لڑکی۔ 28 سالہ لڑکی سیکنڈ میرج۔ MBA لڑکا 30 سال۔ 31 سالہ کاروباری F.A لڑکا۔ 30 سالہ لڑکا اعظم مارکیٹ میں ذاتی کاروبار۔

ملک فخر

0300/0332-4466705 - 0321-7290929

کی خدمت میں حاضر ہوئی اور کہا کہ میں اپنے آپ کو آپ ﷺ پر بہہ کرنا چاہتی ہوں۔ رسول اللہ ﷺ نے اس کی طرف دیکھا پھر نظروں کو جھکا لیا۔ جب عورت نے آپ ﷺ کا ارادہ سمجھ لیا کہ آپ ﷺ نہیں چاہتے تو وہ بیٹھ گئی۔

(صحیح بخاری: ۱۰۷/۹)

اس حدیث میں عورت نے چونکہ رسول اللہ ﷺ کو شادی کا پیغام دیا تھا اور رسول اکرم ﷺ نے خود ارشاد فرمایا کہ جب تم میں سے کوئی شادی کرے تو عورت کو دیکھ لے اس پر کوئی گناہ نہیں۔ دوسرا یہ کہ اس روایت میں کہیں بھی چہرے کے ننگے ہونے کا ذکر نہیں ہے۔

واللہ اعلم

لیل نمبر ۴:

سیدنا عبداللہ بن عباس کا قول ﴿الما ظہر﴾ سے مراد چہرہ ہے۔ اس بارے میں سماحۃ الشیخ عبدالعزیز بن عبداللہ بن باز فرماتے ہیں کہ اس کو آیت حجاب سے پہلے عورتوں کی حالت پر محمول کیا جائے گا اور جو دوسرا قول ہے وہ اس بات پر دال ہے کہ تمام بدن ہی ستر ہے۔ جیسے سورۃ الاحزاب میں ہے۔

(حکم السفور والحجاب لسماحۃ الشیخ ابن باز رحمۃ اللہ علیہ)

بقیہ: حجاب ڈے یا حجاب

☆ جلاب اور کمر عورت چہرہ نہ بھی ڈھانپنے تو اس کا ایک چوتھائی چہرہ خود بہ خود چھپ جاتا ہے اور عورت کا چہرہ فتنہ نہیں بنتا لیکن اسکارف تو چاند کے ہالے کی طرح پورے چہرے کی حد بندی کر کے بتا دیتا ہے کہ اس عورت کا ناک نقشہ، رنگ روپ اور ذوق آرائش و زیبائش کیسا ہے۔ ☆ سب سے اہم بات یہ ہے کہ جلاب میں عورت سادہ نظر آتی ہے جب کہ گاؤں اسکارف کے ساتھ وہ فیشن ایبل لگتی ہے۔ فیشن ایبل برقعے متعارف کرانے میں حجاب گارمنٹس والوں کا بھی بہت بڑا ہاتھ ہے جو حجاب کے نام پر بے حجابی عام کر رہے ہیں اور اشتہار دیتے ہیں: ”حجاب اپنا بیئے وقار کے ساتھ۔“

ساتھ ہی خواتین کو رنگا رنگ برقعے پہنے دکھایا جاتا ہے۔ اگر یہ لوگ صرف مشروخ برقعے اور جلاب ہی تیار کرتے اور خواتین کو ان کی اہمیت و افادیت بتاتے تو یقیناً حجاب کے نام پر جو بے حجابی عام کی جا رہی ہے وہ عام نہ ہو پاتی لیکن حجاب گارمنٹس والوں نے اس فیشن ماری بے حجابی کو عام کرنے میں سب سے زیادہ حصہ لیا ہے۔

معلمی دوراں، رئیس العلماء الاحرار

مولانا محمد رئیس سلفی ندوی رحمہ اللہ

حیات و خدمات

ڈاکٹر عبدالرحمن بن عبد الجبار القریوائی (استاذ حدیث جامعۃ الامام محمد بن سعود الاسلامیہ، ریاض)

سے مدرسہ سعیدیہ، محلہ دارانگر (بنارس) آیا، تو جامعہ رحمانیہ، مدن پورہ (بنارس) کے اساتذہ اور طلبہ سے تعارف حاصل ہوا، مدن پورہ کا تاجا بیوپاری خاندان اور اُن کی مسجد طیب شاہ کے مصلیان سے بھی تعارف کا موقع ملا (۱۹۶۶ء) میں جامعہ رحمانیہ میں عربی کی تیسری جماعت میں داخلہ ہوا، تو اُس وقت بعض علماء کے بارے میں معلومات حاصل ہوئیں، اور مختلف اسلامی جرائد و مجلات کی ورق گردانی اور دینی اجتماعات میں شرکت کی وجہ سے مزید اہل علم کے ناموں سے واقفیت ہوئی۔

۱۹۶۶ء اور ۱۹۶۷ء کے دو تعلیمی سال اس طرح گزرے کہ محلہ ریوڑی تالاب میں جامعہ سلفیہ (مرکزی دارالعلوم، بنارس) کی عمارت بن رہی تھی اور پہلے ہی سال یعنی (۱۹۶۶ء) میں ایک بڑے افتتاحی اجلاس کے بعد جامعہ سلفیہ میں تعلیم کا آغاز ہوا، اور جامعہ رحمانیہ کے اساتذہ مولانا عبدالوحید بن ابوالقاسم رحمانی، مولانا محمد ادریس آزاد رحمانی اور مولانا محمد عابد حسن رحمانی رحمہم اللہ جامعہ سلفیہ منتقل ہو گئے۔ (۱۹۶۷ء) میں جامعہ احمدیہ سلفیہ درجہ مکمل (بہار) سے شیخ الحدیث مولانا شمس الحق بہاری بھی جامعہ سلفیہ میں تدریسی خدمات انجام دینے آ گئے (۱۹۶۸ء) میں جب ہم لوگ عالمیت سال اول میں داخل ہوئے تو مذکورہ بالا اساتذہ کرام کے عملے میں ڈاکٹر مقتدی حسن ازہری رحمہم اللہ کا اضافہ ہوا، غالباً اسی سال یا اُس کے آگے پیچھے شیخ الحدیث مولانا عظیم اللہ منوی رحمہم اللہ اور (۱۹۶۹ء) مولانا محمد رئیس ندوی بھی تشریف لائے، ان افاضل اساتذہ کی موجودگی میں رفتہ رفتہ معلوم ہوا کہ مولانا محمد رئیس الاحرار ندوی صرف ایک مدرس ہی نہیں، بلکہ

ہندوستان کی مشہور درسگاہ جامعہ سلفیہ، بنارس کے شیخ الحدیث، مفتی اور برصغیر کے مشہور محقق عالم دین مولانا محمد رئیس ندوی سلفی کا طویل علالت کے بعد بروز سنچر (۲۰۰۹/۵/۱۳ مطابق ۵-۱۳-۱۴۳۰ھ) شہر بنارس کے ایک اسپتال میں رات کے گیارہ بجے انتقال ہو گیا، اِنَّا لِلّٰہ وَاِنَّا اِلَیْہِ رَاجِعُونَ۔

آپ کی وفات حسرت آیات سے علمی حلقے میں جو خلا پیدا ہو گیا ہے، ہم اللہ رب العزت سے دعا گو ہیں کہ وہ اس کو پورا کرے، و ما ذلک علی اللہ بعزیز۔

مولانا کی وفات سے ہر وہ شخص غم و اندوہ کا شکار ہے، جو آپ کی گونا گوں علمی و دینی خدمات اور تصنیف و تالیف، مناظرہ اور خطابت کے ذریعے نصف صدی سے زیادہ کی زندگی سے ذرا بھی واقفیت رکھتا ہے، مولانا عوامی سطح کے عالم نہ تھے، نہ ہی اُن کے ارد گرد لوگوں کی بھیڑ بھاڑ رہتی تھی، آپ کی زندگی کا خلاصہ یہ ہے کہ دینی اور عربی مدارس میں تعلیم سے فراغت کے بعد آپ نے پوری زندگی پڑھنے پڑھانے، لکھنے لکھانے اور دعوت و تبلیغ میں گزاری۔

مولانا اپنی علمی و تحقیقی تصنیفات کے ذریعے مرجع کی حیثیت اختیار کر چکے تھے بلکہ اسلامی علوم میں مہارت کی وجہ سے آپ چلتا پھرتا دائرۃ المعارف (انسائیکلو پیڈیا) تھے، چنانچہ تقریر و تحریر اور درس و تدریس میں یہ انسائیکلو پیڈیا کی انداز غالب رہتا تھا۔

راقم الحروف ابتدائی عربی کی تعلیم حاصل کرنے کی غرض سے شوال (۱۹۶۵ء) کے پہلے ہفتے میں اپنے گاؤں پر پورا (ضلع پرتاب گڑھ)

ہائی اسکول تک گاؤں ہی میں رہے اس کے بعد دارالعلوم ندوۃ العلماء کی ایک شاخ مدرسہ بدریہ پکا بازار ضلع بستی میں رہ کر ہائی اسکول کا پرائیویٹ امتحان دیا، مدرسہ میں دینی عربی و فارسی تعلیم مدرسہ کے نصاب کے مطابق ہوتی رہی، ۱۹۵۷ء میں لکھنؤ جاکر دارالعلوم ندوۃ العلماء میں داخلہ لیا اور ۱۹۶۰ء میں عالمیت کی سند حاصل کی۔

بچپن میں سرکاری اسکول میں تعلیم کی وجہ سے ہندی اور انگریزی زبان سے تعلق قائم ہوا، اردو تو مادری زبان تھی ہی، پھر دارالعلوم ندوۃ العلماء، لکھنؤ میں عربی اور اسلامیات کی تافراغت تعلیم حاصل کی، اسی لیے ندوی کا لاحقہ نام کے ساتھ مدارس کے عرف عام کی وجہ سے ہوا۔

اساتذہ کرام:

ابتدائی تعلیم سے فراغت تک درجنوں اساتذہ سے یقیناً پڑھا اور استفادہ کیا ہوگا، لیکن چند مشاہیر یہ ہیں:

۱: منشی معین الحق

۲: منشی عبدالمجید

۳: منشی رضاء

☆ دارالعلوم ندوۃ العلماء کے اساتذہ مندرجہ ذیل ہیں:

۴: مولانا سید ابوالحسن علی الندوی: ان سے آپ نے حدیث کی سند اجازہ حاصل کی جو مولانا عبدالرحمن مبارکپوری کے ذریعہ میاں سید نذیر حسین تک پہنچتی ہے۔

۵: مولانا عباس ندوی

۶: مولانا عبدالغفار ندوی

۷: مولانا محمود الحسن عثمانی

۸: مولانا رابع حسن ندوی

۹: مولانا اسباط صاحب

۱۰: مولانا مفتی ظہور صاحب

مولانا علی میاں کی محبت اور ہمت افزائی سے مولانا محمد رئیس صاحب نے دارالعلوم ندوۃ العلماء میں تعلیمی سلسلہ جاری رکھا، اور شوق مطالعہ کی بنا پر وہابیت اور ترک تقلید کے جرم کے علی الرغم بعض

تصنیف و تالیف اور خطابت و صحافت کی دنیا میں بھی آپ کی شہرت ہے، پھر جب انجمن ندوۃ الطلبة اور جامعہ سلفیہ کی لائبریری میں جریدہ ترجمان اہل حدیث اور الہدی (درجہ نگہ) کی پرانی فائلیں اٹھیں تو پتا چلا کہ علمی و تحقیقی سلسلہ وار مقالات کے لکھنے والے مولانا رئیس الاحرار ندوی یہ وہی مولانا صاحب ہیں جو اس وقت جامعہ سلفیہ میں فزکس ہیں، یہ ہے ابتدائی نقش جو مولانا کے بارے میں ذہن میں قائم ہوا (۱۹۶۸ء) میں جامعہ سلفیہ سے عربی مجلہ صوت الجامعہ کی اشاعت شروع ہوئی، جس کے ایڈیٹر ڈاکٹر مقتدی حسن ازہری تھے، اور اردو مجلہ بھی استاذ محترم مولانا محمد ادریس آزاد رحمانی اموی رحمہ اللہ کی ادارت میں صوت الجامعہ کے نام سے شروع ہوا، جو ”محدث“ کے نام سے اب تک شائع ہو رہا ہے، صوت الجامعہ (اردو) کے ابتدائی شماروں میں مولانا محمد رئیس رحمہ اللہ کے مضامین ہجری مہینوں کے تعارف کے عنوان سے چھپنے شروع ہوئے، پھر مسند تریس و افتاء پر اور طلبہ کی انجمنوں کی صدارت میں ندوی صاحب سے استفادے کا موقع ملا، ہم طلبہ کا اس پر اتفاق تھا کہ واقعی مولانا علوم و فنون کے ماہر ہیں، بلا کا استحضار ہے، اسی بنا پر مختلف مناسبتوں سے بہ کثرت مولانا سے استفادے کے لیے لوگ رجوع کرتے اور آپ کے افادات سے اپنا طبعینان حاصل کرتے۔

آج کی مجلس میں مولانا کی زندگی سے متعلق حافظہ میں موجود معلومات اور مشاہدات کو قلمبند کیا جا رہا ہے، یہ تحریر ایک شاگرد کی طرف سے استاذ کی موت پر مولانا کے چاہنے والوں کے لیے ان شاء اللہ ہمیز کا کام دے گی، اور اس طرح سے مولانا کی زندگی کے مفید گوشوں سے پردہ اٹھے گا، اور آپ کی زندگی کے روشن پہلوؤں سے علماء و طلبہ کے فائدہ اٹھانے کا موقع ملے گا، ان شاء اللہ۔

ولادت اور ابتدائی تعلیم و تربیت:

مولانا محمد رئیس ندوی بن سخاوت علی صوبہ یوپی کے ضلع سدھارتھ نگر کے ایک گاؤں بھٹیا، مروٹیا بازار ضلع بستی (موجودہ سدھارتھ نگر) میں ۷ جولائی ۱۹۳۷ء کو پیدا ہوئے، ابتدائی تعلیم سے لے کر جوینر

لوگوں کے منظور نظر بھی رہے۔

ندوی صاحب کے مشرف بہ اہل حدیث ہونے کا قصہ:

مذہب حق قبول کرنے والوں کی اکثریت کے بارے میں عام طور پر کم ہی لوگوں کو معلوم ہوتا ہے کہ انھوں نے ہدایت کا راستہ کس طرح طے کیا اور مذہب و مسلک کی تبدیلی کے کیا عوامل و اسباب تھے، جن کی وجہ سے اُن کے یہاں تبدیلی آئی، ماضی میں بہت سارے علماء کے تذکرے میں تبدیلی مسلک کے اسباب کا ذکر ملتا ہے۔

مولانا ابوالکلام آزاد رحمہ اللہ اپنے عہد کے فاضل اجل، ادیب شہیر، ممتاز محقق، صاحب نظر و بصیرت عالم اور اپنے وقت کے امام تھے، انھوں نے اپنی تعلیمی اور مذہبی زندگی پر اپنی خود نوشت سوانح حیات (آزادی کی کہانی خود آزادی کی زبانی) میں روشنی ڈالی ہے، مولانا نے عالی بدعتی اور سخت مقلد حنفی عالم (جن کی اہل حدیث دشمنی بڑی مشہور و معروف تھی) کے گھر میں آنکھ کھولی اور پرورش پائی، والد کے تلامذہ اور متوسلین (ظاہر بات ہے کہ وہ آپ کے والد کے عقائد و مزاج سے ہٹ کر نہ ہوں گے) سے کسب فیض کیا اور اللہ کے فضل و کرم سے ذاتی مطالعے نے اُن کو صحیح علم و عقیدہ تک پہنچایا۔ ایسے ہی اور بہت سارے واقعات ہیں۔

ہندوستان میں مسلک اہل حدیث کی ترقی کے دو خاص سبب ہیں:
۱: فقہ حنفی کے علماء اور متوسلین جن کو اصطلاح میں دیوبندی یا بریلوی کہا جاتا ہے، کا فقہی جمود اور تصلب۔

۲: علمائے اسلام کی اس جمود و تصلب پر تنقیدات و تبصرے۔

ندوی صاحب گاؤں سے آکر ندوہ میں پڑھ رہے تھے، رفتہ رفتہ مطالعے کا شوق ہوا، ندوہ کی لائبریری سے ربط قائم ہوا اور اہل حدیث محقق علماء کی شروح حدیث اور دوسری مؤلفات جیسے تحفۃ الأُحوز فی شرح سنن الترمذی، تالیف محدث عبدالرحمن مبارکپوری، عون المعبود فی شرح سنن ابی داود، تالیف محدث شمس الحق عظیم آبادی اور مؤلفات ائمہ محققین جیسے شیخ الاسلام ابن تیمیہ، حافظ ابن القیم، حافظ ابن کثیر، حافظ ذہبی، ابن حزم اور نواب صدیق حسن قنوجی ثم بھوپالی وغیرہ

وغیرہ کا مطالعہ کرتے گئے اور حق واضح ہوتا گیا، خصوصاً بعض اساتذہ کی رہنمائی سے نواب صدیق حسن قنوجی بھوپالی اور مولانا عبدالحی لکھنوی کی کتابوں تقابلی مطالعہ کیا، جس سے یقین و اذعان کے ساتھ مسلک سلف کے متبع ہو گئے، طالب علمی ہی کے زمانے میں تقلید کو تین طلاق غیر رجعی دے دی، لیکن یہ روش ندوہ کے بورڈنگ اور کلاس کے ساتھیوں کو پسند نہ آئی تو انہوں نے استہزاء و تمسخر کے ساتھ تشدد کا راستہ اختیار کیا، حسن اتفاق یہ کہ مولانا اپنی طالب علمانہ سعادت مندی اور شوق مطالعہ کے باعث مولانا علی میاں ندوی کے یہاں متعارف تھے، جس وقت مولانا کے تقلیدی مذہب کے ترک کر دینے اور شاہراہ دلیل کتاب و سنت پر چلنے کی خبر پر بعض لوگوں کا ناگوار موقف سامنے آیا، مولانا علی میاں لکھنوی سے باہر کسی سفر پر تھے، بہ ظاہر سفر لمبا تھا لیکن ہوا یہ کہ مولانا جلد ہی ندوہ واپس آ گئے اور جب آپ کو اس واقعے کا علم ہوا تو آپ نے ندوی صاحب کی تائید کی اور طلبہ کی سرزنش کی، اس طرح سے ندوی صاحب کو کچھ راحت ملی اور ذہنی کوفت میں کچھ کمی ہوئی، ڈاکٹر مسعود خاں ندوی بھوپالی ندوی صاحب کے ساتھی اور ایک ساتھ بورڈنگ میں رہنے والے طلبہ میں تھے ۱۴۰۸ھ میں شیخ الاسلام ابن تیمیہ کی حیات و خدمات پر عالمی سیمینار کے موقع پر علی گڑھ مسلم یونیورسٹی کے پروفیسران کے ساتھ جامعہ سلفیہ (بنارس) آئے، خود ندوہ سے علی میاں اور بعض اساتذہ نے شرکت فرمائی، اس موقع پر مسعود صاحب اور ندوی صاحب کی پرانی دوستی کے مظاہرہ دیکھنے میں آئے، اور ہنسی مذاق میں ڈاکٹر مسعود نے بتایا کہ ہم لوگ ندوی صاحب کا ندوہ میں ترک مذہب پر قافیہ تنگ کر چکے ہیں، یونیورسٹیوں میں پڑھ پڑھا کر ڈاکٹر مسعود ندوی ظاہر بات ہے کہ محض ندوی فارغ التحصیل نہ تھے بلکہ اب ان کے سوچنے سمجھنے کے انداز میں تبدیلی آچکی تھی، یہ یاد رہے کہ ڈاکٹر موصوف نے حافظ ابن کثیر کی حیات و خدمات پر ڈاکٹریٹ کی ڈگری لی، ان کا مقالہ علی گڑھ سے کافی دن پہلے شائع ہو چکا ہے، اب موصوف ریٹائرمنٹ لے کر علی گڑھ سے اپنے وطن بھوپال منتقل ہو چکے ہیں۔

مسائل میں تیز و تند اسلوب خطاب کے مخالف ہیں، لیکن یہاں سوچنے کی بات یہ ہے کہ اسلوب کی سختی کا رونا یا اس کا دکھڑا سنا تا کہ لوگ حقائق تک نہ پہنچیں یا مصنوعی پگڑیاں نہ اچھلیں، اس میں کتنا وزن ہے، یہاں پر سیرت نبویہ کے ایک واقعہ کا ذکر دل چسپی سے خالی نہ ہوگا، سیرت کی کتابوں میں یہ واقعہ مشہور ہے کہ سر یہ عبد اللہ بن جحش میں دشمن سے ملاقات ہوگئی، اس قافلہ میں عمرو بن الحضرمی قریشی تھا، صحابہ نے مشورہ کیا کہ کیا اقدام کیا جائے، رجب کی آخری تاریخ تھی، اگر قافلہ کو چھوڑ دیتے تو یہ حرم میں داخل ہو کر محفوظ ہو جاتے، اور اگر ان کے خلاف جنگ چھیڑی جائے تو حرام مہینے میں جنگ کا ارتکاب ہوگا، پھر ہوا یہ کہ مڈ بھڑ ہوگئی، عمرو بن الحضرمی مارا گیا، اور دو آدمی قید ہوئے، رسول اکرم ﷺ نے صحابہ سے کہا: میں نے تم کو محترم مہینوں میں جنگ کا حکم نہ دیا تھا ادھر قریش نے پروپیگنڈہ شروع کر دیا کہ محمد اور ان کے ساتھیوں نے حرام مہینے میں خون ریزی کی، مال لوٹا، قیدی بنایا، اس واقعہ میں صحابہ کی سوچ یہ تھی کہ نشانے پر آیا ہوا دشمن بھاگنے نہ پائے، لیکن مشکل یہ تھی کہ رجب کی آخری تاریخ تھی اور اشہر حرم مسلمانوں اور کافروں سب کے یہاں قابل احترام مہینے ہیں، اس میں جنگ وجدال سب کے یہاں متفقہ طور پر ناجائز اور حرام ہے۔ اگر دشمن کو چھوڑ دیا جائے تو وہ حدود حرم میں داخل ہو جائیں گے، اور وہاں بھی حرم کا تقدس ان سے انتقام لینے میں مانع ہوگا، بہر حال مشورے میں یہ طے پایا کہ ان ظالموں کو سبق سکھایا جائے چنانچہ ان کے دو آدمی قتل کر دیے اور ایک دو کو گرفتار کیا اور مالی غنیمت لے کر رسول اکرم ﷺ کے دربار میں حاضر ہوئے، نبی رحمت سراپا شفقت و رحمت اور حکمت و حلم و بردباری کا نمونہ، یہ خبر سن کر آپ کبیدہ خاطر ہوئے کہ قریش کے ہاتھ میں اسلام اور مسلمانوں کے خلاف اور نبی رحمۃ للعالمین کے خلاف پروپیگنڈے کا موضوع آ گیا، جس سے وہ لوگوں کو یہ کہہ کر اسلامی دعوت سے روکیں گے کہ امن و اشی کے دعوے دار محمد ﷺ اور ان کے صحابہ اور ان کے دین کا حقیقی چہرہ یہ ہے کہ یہ لوگ حرمت والے مہینوں کا احترام نہیں کرتے، اور حرم کے

بہر حال اوپر ذکر کیے گئے قبول سلفیت اور ترک تقلید کے دونوں سبب سے ندوی صاحب مشرف بہ اہل حدیث ہوئے، تعصب و تقلید اور عجمی تصوف کے ماحول میں محقق علماء کی کتابوں کے مطالعہ نے ندوی صاحب کو احرار علماء کا ریکس بنادیا، ذلک فضل اللہ یؤتہ من یشاء۔

ندوی صاحب کی زندگی میں مذہبی جمود کے رد عمل اور تحقیقی کتابوں کے مطالعے کے نتیجے میں جو تبدیلی آئی، اس نے آپ کو پوری زندگی اپنی قوم کو جگانے میں گزارنے پر آمادہ کیا، ندوی صاحب اس مسئلے میں تنہا نہیں ہیں، قدیم و جدید علماء میں اس کی مثالیں ناپید نہیں ہیں کہ صراط مستقیم کی ہدایت کے بعد ہدایت یافتہ عالم نے اپنی جدوجہد کا رخ اپنی قوم کی اصلاح کی طرف موڑا، اور اس طرح اللہ رب العزت نے لوگوں کی ہدایت کا سامان فراہم کیا، آگے ہم بعض علماء اور دعا کا تذکرہ کریں گے، جنہوں نے اپنے خاندانی اور موروثی عقائد و افکار کو خیر باد کہا، اور صحیح عقیدہ اور صحیح مسلک کی اشاعت کی نمایاں جدوجہد کی، وجہ یہ ٹھہری کہ یہ علماء جب اپنے ”ظلمات بعضہا فوق بعض“ کے ماحول سے نکلے تو اللہ تعالیٰ نے ان کے دل کو اس بات پر مطمئن کر دیا کہ صحیح مسلک کی عظیم نعمت کو صلائے عام بنانے کی راہ میں اپنا تن من دھن لگا دیں، یہیں سے دینی مدارس کی اہمیت اور اچھی و تحقیقی کتابوں کی افادیت کا پتا چلتا ہے، آج بعض غیر اہل حدیث طبقے کی جانب سے یہ آواز اٹھتی ہے کہ اہل حدیث حلقے اختلافی مسائل میں متشدد اندہ اور جارحانہ اسلوب کو بڑھاوا دے رہے ہیں، اور اس کا پروپیگنڈہ محض اس وجہ سے ہے کہ اصل حقائق کو چھپایا جائے، اسی کو کہتے ہیں: الثاچور کو توال کو ڈانٹے۔

فروعی اختلافی مسائل میں دلائل کی روشنی میں حق تک پہنچنے کی کوشش ائمہ دین کا طرہ امتیاز رہا ہے، اگر ہم ان امان حق کو بڑا مانتے ہیں، تو ہمیں بھی انھی کی روش اختیار کرنی چاہیے اور حق تک پہنچنے کی ہر چھوٹی اور بڑی کوشش کی قدر دانی کرنی چاہیے اور اس سے فائدہ اٹھانے ہی میں امت کی دنیا و آخرت میں بھلائی ہے، ہم اختلافی

تقدس کو پامال کرتے ہیں، اس پر اللہ تعالیٰ نے قریش کی سرزنش کی اور یہ بتایا کہ گرچہ یہ صحیح ہے کہ مسلمانوں کو اس مہینے میں ایسا کام نہیں کرنا چاہیے تھا لیکن تم بھول گئے کہ تمہاری اہل اسلام کے خلاف ظلم و زیادتی اور دہشت گردی لوگوں کو دین سے روکنا اور دعوت توحید کے آگے بند باندھنا اس جرم سے بہت بڑا جرم ہے، جو مسلمانوں سے اجتہاد اُسرد ہوا ہے، آیت ملاحظہ ہو:

﴿يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ وَصَدٌّ عَنْ سَبِيلِ اللَّهِ وَكُفْرٌ بِهِ وَالْمَسْجِدِ الْحَرَامِ وَإِخْرَاجُ أَهْلِهِ مِنْهُ أَكْبَرُ عِنْدَ اللَّهِ وَالْفِتْنَةُ أَكْبَرُ مِنَ الْقَتْلِ وَلَا يَزَالُونَ يَقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا وَمَنْ يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَٰئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَٰئِكَ أَصْحَابُ النَّارِ هُمْ فِيهَا خَالِدُونَ﴾ [البقرة: ۲۱۷]

”لوگ آپ سے حرمت والے مہینوں میں لڑائی کی بابت سوال کرتے ہیں، آپ کہہ دیجیے کہ ان میں لڑائی کرنا بڑا گناہ ہے، لیکن اللہ کی راہ سے روکنا، اس کے ساتھ کفر کرنا اور مسجد حرام سے روکنا اور وہاں کے رہنے والوں کو وہاں سے نکالنا، اللہ کے نزدیک اس سے بھی بڑا گناہ ہے، یہ فتنہ قتل سے بھی بڑا ہے، یہ لوگ آپ سے لڑائی بھڑائی کرتے ہی رہیں گے یہاں تک کہ اگر ان سے ہو سکے تو تمہیں تمہارے دین سے مرتد کر دیں اور تم میں سے جو لوگ اپنے دین سے پلٹ جائیں اور اسی کفر کی حالت میں مریں، ان کے اعمال دنیوی اور اخروی سب غارت ہو جائیں گے، یہ لوگ جہنمی ہوں گے اور ہمیشہ جہنم میں رہیں گے۔“

اس کی تفسیر میں مولانا صلاح الدین یوسف لکھتے ہیں: رجب، ذوالقعدہ، ذوالحجہ اور محرم، یہ چار مہینے زمانہ جاہلیت میں بھی حرمت والے سمجھے جاتے تھے، جن میں قتال وجدال ناپسندیدہ تھا، اسلام نے

بھی ان کی حرمت کو برقرار رکھا، نبی اکرم ﷺ کے زمانے میں ایک مسلمان فوجی دستے کے ہاتھوں رجب کے مہینے میں ایک کافر قتل ہو گیا اور بعض کافر قیدی بنا لیے گئے، مسلمانوں کے علم میں یہ نہیں تھا کہ رجب شروع ہو گیا ہے، کفار نے مسلمانوں کو طعنہ دیا کہ دیکھو یہ حرمت والے مہینے کی حرمت کا بھی خیال نہیں رکھتے، جس پر یہ آیت نازل ہوئی اور کہا گیا کہ یقیناً حرمت والے مہینے میں قتال بڑا گناہ ہے، لیکن حرمت کی دہائی دینے والوں کو اپنا عمل نظر نہیں آتا؟ یہ خود اس سے بھی بڑے جرائم کے مرتکب ہیں یہ اللہ کے راستے سے اور مسجد حرام سے لوگوں کو روکتے ہیں اور وہاں سے مسلمانوں کو نکلنے پر انھوں نے مجبور کر دیا، علاوہ ازیں کفر و شرک بجائے خود قتل سے بھی بڑا گناہ ہے، اس لیے اگر مسلمانوں سے غلطی سے ایک آدھ قتل حرمت والے مہینے میں ہو گیا تو کیا ہوا؟ اس پر واویلا کرنے کے بجائے ان کو اپنا نامہ سیاہ بھی تو دیکھ لینا چاہیے۔

ائمہ اسلام میں سے ہر ایک کی کوشش یہی رہی ہے کہ وہ کتاب و سنت کے دلائل پر فہم سلف کی روشنی میں عمل کرے، اور اسی کی تبلیغ کرے، سب کا مٹح نظر یہی تھا اور فقہاء و محدثین نے اسلام کی شرح و ترجمانی میں جو کچھ بھی چھوڑا ہے وہ ہماری قیمتی میراث ہے، اور فی الجملہ مسلک اہل حدیث کو ہم دین کی سب سے سچی تعبیر مانتے ہیں، جس کی بنیاد کتاب و سنت کی وہ شرح و تفسیر ہے جو سلف صالحین سے صحیح سندوں کے ذریعے ہم تک پہنچی ہے، امام بخاری اور دوسرے ائمہ دین نے اسی وراثت کو محفوظ اور منتقل کرنے کے لیے اپنی زندگیاں لگا دیں، اور عملاً ایسا نمونہ پیش کیا جس میں علمی توسع کے ساتھ ساتھ فقہی آراء میں کتاب و سنت سے ثابت وہی مسئلہ رائج جو صحابہ و تابعین اور ائمہ دین کی فقہ سے ہم آہنگ ہو۔

ہندوستان میں فقہی تہذیب اور عجمی تصوف کے ساتھ ساتھ حنفی مذہب کی اُس تعبیر کو دین کا درجہ دے دیا گیا جس کی ایک شاخ دیوبندی مذہب کی ہے، اور دوسری بریلوی، اور اسی نقطہ نظر کی وضاحت کے لیے بڑی بڑی دینی درسگاہیں وجود میں آئیں، علماء اور

آرائی کی جاتی ہے، اور نتیجتاً معاشرے کے انتشار اور بال بچوں کی بربادی کو برداشت کر لیا جاتا ہے، کیوں کہ مروجہ فتوے کی روشنی میں میاں بیوی میں تفریق کے علاوہ اب کوئی دوسری راہ نہیں رہ گئی، ہاں صرف ایک راستہ رہ جاتا ہے اور وہ ہے موجب لعنت حلالہ کا اور وہ بھی اسی وجہ سے کہ فقہی مذہب میں ایسا کرنے سے دوبارہ عورت پہلے شوہر کے پاس واپس آ سکتی ہے، یہ اور اس طرح کے مسائل دنیا چاہے جتنا بدل جائے تقاضے چاہے جو کہیں مذہبی تعصب کی بنا پر یہی دین ہے، یہی شریعت ہے، اس طرح کے ماحول میں جب علماء لکھنے پڑھنے کا کام کریں گے، تو یقیناً انداز مناظرے اور بحث و تکرار کا ہوگا، اور آراء پر اصرار اور تعصب بھی ہوگا، اب ان مسائل میں جو عالم دین تحقیق اور بحث کر کے فروعی مذہب کے خلاف فتویٰ دے وہ قابل گردن زدنی، اور ہر طرح کی سزا کا مستحق ہے، زمانہ کی روش کچھ اسی طرح کی ہے، اسے بدلنے کی ضرورت ہے۔ ہمارے علمائے کرام اور مفتیانِ عظام کو اس مسئلے پر درمندی سے غور کرنا چاہئے، تاکہ ہمارا معاشرہ مزید انتشار کا شکار نہ ہو۔

بات لمبی ہوگئی لیکن یہ یہی واقعہ، امام بخاری اور دوسرے اکابر محدثین کے بارے میں فقہی تعصب رکھنے والے مؤلفین و مناظرین کا لب و لہجہ جادۂ اعتدال سے اسی لیے ہٹا ہوا نظر آتا ہے کہ ان ائمہ نے کسی کی رعایت نہیں کی، اور ضرورت پڑنے پر تنقید بھی فرمادی، کبھی نام لے کر اور کبھی یہ کہہ کر کہ بعضوں نے کہا، ادھر اہل حدیث اور دیوبندی مؤلفین اور مناظرین میں فقہی مسائل پر رسائل بازی اور مناظرہ بازی کا بازار سرد نہ ہو پایا تھا کہ مشہور ترکی عالم محمد زاہد کوثری کے محدثین کے بارے میں ظالمانہ اور جارحانہ تحریروں سے متاثر ہو کر بعض دیوبندی علماء نے ائمہ حدیث کے خلاف بڑا نازیبا موقف اختیار کیا، بات صرف اتنی تھی کہ جمہور محدثین کے یہاں امام ابوحنیفہ علم حدیث کی روایت میں وہ درجہ نہ حاصل کر سکے جس کی ان کے مقلدین تمنا کرتے ہیں، اس لیے کہ محدثین کے نقد میں امام ابوحنیفہ مخصوص فقہ ورائے میں امامت کی شہرت کے علی الرغم علم حدیث میں

مشائخ نے اسی کام میں اپنی زندگیاں گزار دیں، فروعی مسائل ہی کو اصل دین بنا دیا گیا اور تقلید شخصی کو واجب اور فرض بنا کر امت کے عظیم علمی اور فقہی سرمایے سے عملاً استفادہ کے دروازے بند کر دیے گئے، دینی درسگاہوں نے اسی ذہن کو آگے بڑھایا، تبلیغی اداروں نے خانہ ساز دین کی تبلیغ اسی اساس پر کی، اور ہر مخالف کو غیر مقلد اور لامذہب اور وہابی کہہ کر معاشرے میں بدنام کرنے کی کوشش کی گئی، اب تک یہ سلسلہ جاری ہے۔

عقائد، تصوف، طریقت اور فقہ حنفی پر عمل میں بریلوی اور دیوبندی طبقے میں عملاً کوئی بڑا فرق نہیں اس لیے تقلید اور غیر تقلید اور تصوف اور ماتریدی عقائد کے مسائل میں مسلمانوں کی اکثریت کا ایک ہی مزاج رہا، ایسے ماحول میں اجتہاد و تحقیق اور صحیح دلائل کے مطابق فتویٰ اور مالوف مذہب سے ہٹ کر کسی مسئلے پر عمل کرنا معاشرے میں اپنے کو ننگو بنانے کی دعوت دینا ہے، آدمی سرے سے اسلامی تعلیمات سے بیگانہ ہو کوئی بات نہیں لیکن اگر کسی نے نماز پڑھنی شروع کر دی اور آمین رفع الیدین کرنا شروع کیا تو فوراً اس کے خلاف محاذ آرائی شروع ہو جائے گی، ایسے ہی بازار میں بے پردہ عورتیں گھومیں کوئی غم نہیں، لیکن اگر صحیح حدیثوں پر عمل کرتے ہوئے، عورتوں کو عید گاہ میں لے جانے کی بات کہی جائے تو فقہی مذہب کی تائید میں سارا زور صرف کر دیا جائے گا، اور یہ ثابت کیا جائے گا کہ فتنے کے زمانے میں عورتوں کو باہر نہیں جانا چاہیے، مسلم معاشرے میں تین طلاق سے متعلق مشہور فتوے کی روشنی میں اگر کسی نے اپنی بیوی کو تین طلاق دے دی تو وہ فوراً اس مرد کے لیے حرام ہو جائے گی، اس لیے کہ تینوں طلاقیں فوراً پڑ گئیں، اور میاں بیوی میں علاحدگی ہوگئی، ہم دیکھتے ہیں کہ اس فتوے کی بنا پر محض ایک بول سے بسا بسایا خاندان انتشار کا شکار ہو جاتا ہے، لیکن چونکہ فقہ کی کتابوں میں یہ بات لکھی ہوئی ہے کہ تین طلاق ایک ساتھ پڑ جائیں گی تو اب صحیح احادیث کی روشنی میں جن ائمہ دین نے ایک وقت کی تین طلاقیں کے ایک ہونے کا فتویٰ دیا ہے، اس کو نظر انداز کر دیا جاتا ہے، بلکہ اس کے خلاف پوری محاذ

نے اپنی کتابوں میں کوثریت کا رد و ابطال کیا، اور کوثری کے شاگرد و اخوانی لیڈر اور مختلف کتابوں کے محقق شیخ عبدالفتاح ابوغندہ پر شیخ بکر ابوزید اور علامہ بدیع الدین راشدی نے بھرپور تنقید کی جس سے بالعموم عرب دنیا اور عربی قاری پر محدثین کے خلاف ان جارحانہ تنقیدوں کی اصلیت واضح ہوگئی، لیکن اردو اداں طبقے میں جب حدیث اور محدثین کے منہج کے خلاف مواد شائع ہونے لگا، تو اللہ تعالیٰ نے ندوی صاحب کو اس کام کے لیے چن لیا، اور ندوی صاحب نے اپنی عمر عزیز کے بہترین ایام حدیث اور محدثین کے دفاع اور ان کے خلاف پھیلانے ہوئے الزامات و اعتراضات کے رد و ابطال میں گزارے۔ (جاری ہے)



ضروری اعلان

- ہفت روزہ ”الاعتصام“ لاہور میں مضامین ارسال کرنے والے خواتین و حضرات درج ذیل باتوں کا ضرور خیال فرمایا کریں:
- ① مضمون کاغذ کی ایک طرف لکھا ہو، صاف ستھرا اور حاشیہ چھوڑ کر لکھیں۔
 - ② مضمون مدلل، باحوالہ، آیت، حدیث اور کتب کے نام و صفحہ نمبر مکمل تحریر فرمائیں۔
 - ③ جلسوں، کانفرنسوں کے اشتہارات یا اعلانات بھیجنے والے احباب اس کا اعلان جلسہ یا کانفرنس کے انعقاد سے پندرہ دن پہلے ارسال کر دیا کریں، نیز ان جلسوں یا تقاریب کی رپورٹ وغیرہ شائع کرنے سے ادارہ قاصر ہے۔
 - ④ مضمون ارسال کرنے والے شائع ہونے کے لیے اپنی باری کا انتظار کیا کریں نیز غیر معیاری مضامین کی اشاعت سے ادواہ معذرت خواہ ہے۔ امید ہے قارئین دفتر الاعتصام سے تعاون کریں گے۔ (منیجر)

حافظہ کی کمزوری کی وجہ سے ضعیف قرار دیے گئے، جب کہ اہل علم کے یہاں اس طرح کی بے شمار مثالیں ہیں کہ ایک راوی حدیث، حدیث کی روایت میں بعض مخصوص اسباب کی بنا پر ضعیف ہے، لیکن وہ اپنے فن کا امام اور اس میں قابل استناد ہے، جیسے امام محمد بن اسحاق صاحب السیرۃ النبویہ کی حدیث حسن کے درجے کو پہنچتی ہے، لیکن آپ امام المغازی ہیں، اسی طرح عاصم بن ابی النجود - بہدله - روایت حدیث کے باب میں صدوق، اور صاحب اوہام ہیں لیکن قراءت قرآن میں حجت ہیں، اسی لیے امام بخاری ان کا تذکرہ سند میں کسی دوسرے راوی کے ساتھ کرتے ہیں، تا کہ ضعف کی بھرپائی ہو جائے۔ ملاحظہ ہو: تقرب التہذیب

اس طرح کی مثالوں سے تراجم کی کتابیں بھری پڑی ہیں، لیکن محدثین کے بارے میں مذہبی تعصب کے زیر اثر ایک طبقے کے یہاں یہ تاثر ہے کہ انھوں نے امام صاحب کے بارے میں انصاف سے کام نہیں لیا پھر کیا تھا ہر چیز ان کے خلاف جائز ہوگئی، پہلے کچھ ادب و لحاظ تھا لیکن کوثریت زدہ دیوبندیت کے نمائندوں نے تقلیدی مذہب کو برحق ثابت کرنے کے لیے محدثین کی دشمنی میں معتزلہ اور جمیہ اور وافض کو بھی پیچھے چھوڑ دیا۔

یہ واضح رہے کہ عربی دنیا میں علامہ محمد زاہد کوثری اور ان کے تلامذہ کی حقیقت سے پردہ اٹھانے کے لیے کئی علماء نے قلم اٹھایا جن میں سب سے اہم شخصیت علامہ عبدالرحمن معلیٰ یمانی کی ہے، جنھوں نے اپنی زندگی کا ایک بڑا حصہ دائرۃ المعارف العثمانیہ حیدرآباد میں کتب حدیث و رجال کی تحقیق میں گزارا، بعد میں مکہ مکرمہ میں مکتبۃ الحرم الہکی میں لکھنے پڑھنے کا کام کیا، موصوف نے اپنی عظیم کتاب ”التنکیل بما فی تانیب الکوثری من الاباطیل“ میں محدثین اور ان کے منہج کا دفاع کیا، رواۃ حدیث کے بارے میں پھیلائی ہوئی کوثری تلمیسات کا علمی جائزہ لیا، اور علامہ محمد عبدالرزاق حمزہ نے طلیعة التنکیل نامی رسالہ لکھا، علامہ محمد ناصر الدین البانی

تبصرہ کتب

تبصرے کے لیے کتاب کے دستخوں کا آنا ضروری ہے

تحفہ وقت

مؤلف: شیخ شفیق الرحمن الدراوی

ضمانت: ۲۲۲ صفحات

خصوصیات: عمدہ جلد، خوب صورت مائٹل، نفیس کاغذ و طباعت

ناشر: الفرقان ٹرسٹ، خان گڑھ، ضلع مظفر گڑھ

تبصرہ نگار: محمد سلیم چنیوٹی

زیر تبصرہ کتاب جیسا کہ عنوان سے ظاہر ہے کہ ”وقت“ کے موضوع پر ترتیب دی گئی ہے۔ کتاب کی پیشانی پر حدیث نبوی تحریر ہے۔

”دو نعمتوں کے بارے میں لوگوں کی کثرت غفلت کا شکار ہے اور وہ ہیں صحت اور وقت۔“

اس رنگا رنگ کائنات میں بے شمار لوگ موجود ہیں۔ اس دنیا کے حسین منظر اور نظارے خالق کائنات کی قدرت کاملہ کی تفسیر سمجھاتے نظر آتے ہیں۔ اب ہمارے پاس ”وقت“ کی صورت میں ایک سرمایہ ہے جسے ہم لوگ ضائع کر کے اپنی زندگی کا مقصد پامال کیے بیٹھے ہیں۔ مندرجہ حدیث شریف کے مطابق اللہ نے اگر صحت و تندرستی سے نوازا ہے تو ہمیں اس کی قدر کرنی چاہیے۔ ہر وقت، ہر لمحے ہمیں مفید سے مفید تر کام میں مشغول رہنا چاہیے۔ یہ وقت ہی ہے جسے ہم پڑھائی، لکھائی، تعلیم و تدریس، تجربات، سوچ اور سمجھ میں لگائیں تو اس کے مثبت اثرات سامنے آئیں گے۔ اگر اس ”وقت“ کو ہم کسی غیر مناسب کام میں صرف کریں گے تو جیسے کام کریں گے ویسے ہی نتائج نکلیں گے۔

زیر تبصرہ کتاب کے مؤلف موصوف نے بڑی جدوجہد اور لگن سے اپنے ”وقت“ کو استعمال کیا ہے۔ کتاب کی ابواب بندی اور فصلوں میں اس کی تقسیم بڑی عمدہ ہے۔

پہلے باب میں ”وقت کی قیمت“ بارے اظہار خیال کیا گیا ہے۔ وقت کی قدر و قیمت اور بنیادی محرکات پر مواد ہے۔ دوسرے باب ”ضیاع وقت کے ذرائع“ کے عنوان لگا کر اس کی فصلیں اس طرح ترتیب دی گئی ہیں کہ غفلت کیوں کر؟ بد نظمی وقت کے اسباب، بری صحبت، خاندانی اثرات، نگرانی اور احتساب جیسے امور زیر بحث لائے گئے ہیں۔ اس کے علاوہ کفار و مشرکین کی اتباع کے پروگرام جن میں ہمارے عام فہم لوگ اپنے قیمتی وقت کو ضائع کرتے رہتے ہیں، پر تفصیلی مواد شامل ہے۔

تیسرے باب کا عنوان ہے۔ ”وقت کو کیسے کارآمد بنایا جائے؟“ اس میں بھی اس عنوان کی تفصیل دی گئی ہے۔ لمحات کی قدر و قیمت، وقت کی بچت، نظام الاوقات کی ترتیب اور منصوبہ بندی، وقت کی چھان بین، صحت، توجہ، احتساب، مشاورت اور بلند ہمتی جیسے امور پر خیالات مجموعے کی شکل میں دیے گئے ہیں۔

اس کتاب کا انتساب مؤلف نے اپنے محترم اساتذہ مولانا محمد یونس اثری، مولانا سبہا حسن، مولانا نصر اللہ اور مولانا عثمان خواجہ رحمہ اللہ کی طرف کیا ہے۔

مولانا عبداللطیف کشمیری، پروفیسر ڈاکٹر وسیم (انڈیا) کی تقاریظ ہیں۔ کتاب کی طباعت اور شان دار کاغذ جاذب نظر تو ہیں ہی مگر مواد کے اعتبار سے بڑی عمدہ اور مفید کتاب ہے۔ اللہ کریم ناشر و مؤلف کی خدمت کو قبولیت کا درجہ دے، آمین۔

مقام رب العالمین اور فتنہ قادیانیت

مؤلف: عبید اللہ لطیف

ضخامت: ۵۲ صفحات

ناشر: خاتم النبیین اکیڈمی، ستیانہ بنگلہ، فیصل آباد

تبصرہ نگار: محمد سلیم چنیوٹی

مرزا غلام احمد قادیانی اجماع امت مسلمہ اور اپنے غلط عقائد کے مطابق دائرہ اسلام سے خارج ہے۔ مقام افسوس ہے کہ اس کے ماننے والے عقل اور سوچ سے ابھی تک عاری ہیں اور مرزا کے اقوال، اعمال اور اس کی پیشین گوئیوں اور یادہ گوئیوں کے گرویدہ چلے آ رہے ہیں۔ مرزائیت کے بانی نے جس طرح اپنی زندگی گزاری اور اپنی جماعت کو جس طرح سیاسی طور پر زندہ رکھا وہ سب شاطرانہ چال تھی۔ قادیانی کتب اور ان کی تشریحات سے واضح ہے کہ اصل شریعت جو خاتم النبیین جناب رسالت مآب حضرت محمد رسول اللہ ﷺ پر نازل ہوئی تھی، سے قادیانیت فارغ ہے۔

زیر تبصرہ پمفلٹ قادیانیت کے بانی آنجنابی مرزا قادیانی کی کتب کے چند حوالہ جات پر مشتمل ہے جس سے قادیانیت کی دیگ کے چند چاول کچھ کر اندازہ ہو جاتا ہے کہ مرزا عقل و خرد سے عاری تھا۔ کتابیں لکھتے لکھتے عبارتوں میں تحریری گراوٹیں دیکھی جاسکتی ہیں۔ حوالے اصل کتب کی فوٹو لے کر شائع کیے گئے ہیں۔ طالبین حق مطالعہ کر کے خود فیصلہ کریں۔

مؤلف نے مقام رب العالمین کو قادیانی عقیدے اور قرآنی عقیدے کے ذریعے عامۃ الناس کو آگاہ کرنے کی سعی کردی ہے۔ اسی طرح کا ایک اور پمفلٹ مقام قرآن و حدیث اور فتنہ قادیانیت بھی مؤلف نے ترتیب دیا ہے۔ جو ۲۵ صفحات پر مشتمل ہے۔

حضرت ابراہیم علیہ السلام کی قربانی کا قصہ

تالیف: پروفیسر ڈاکٹر فضل الہی

ضخامت: ۱۰۱ صفحات قیمت: ۱۰۰ روپیہ

ناشر: دارالنور اسلام آباد۔ فون: 0333-5239853

ملنے کا پتا: مکتبہ قدوسیہ، اردو بازار، لاہور

تبصرہ نگار: محمد سلیم چنیوٹی

علمائے مفسرین کرام رحمہم اللہ کے مطابق قرآن کریم میں اس کے آٹھ پاروں کے حصے کے قریب انبیائے کرام علیہم السلام کے قصص مبارکہ کا مواد موجود ہے۔ یہ قصص الانبیاء و صالحین کا بیان یقیناً قیامت تک آنے والے لوگوں کے لیے تفکر و تدبر کی خاطر بیان فرمایا گیا ہے۔ قرآنی قصوں سے اولادِ آدم کے لیے جو عمل کی توفیق پیدا ہوتی ہے وہ قرآن کریم کا اعجاز کہا جاسکتا ہے۔ پھر ان قصص سے انسانوں کے لیے شر اور خیر کے پہلو نکھر کر سامنے آ جاتے ہیں اور سابقہ تاریخی پہلو بھی آج کے انسانوں کے سامنے ہیں، جس سے عمل آسان اور گناہوں سے بچنے کی ترغیب بھی ہوتی ہے۔

زیر تبصرہ کتاب پروفیسر ڈاکٹر فضل الہی علیہ السلام کی تالیف لطیف ہے۔ اس تالیف میں انھوں نے حضرت ابراہیم علیہ السلام کا قصہ قربانی بیان فرمایا ہے، یعنی جناب خلیل علیہ السلام کے پیارے بیٹے جناب اسماعیل علیہ السلام کی قربانی کا قصہ۔ اس قصے میں انھوں نے قرآن کریم سے آیات اور ان کا ترجمہ و تفسیر اور اس سے حاصل کیا گیا سبق اور درس بیان فرمایا ہے۔ اصل روایات کا بیان اور ضعیف روایات سے اجتناب برتا ہے۔ اسرائیلی روایات بھی نہیں لائی گئیں۔ اس طرح یہ کتاب اصل حوالوں اور مراجع و مصادر کے اعتبار سے بڑے قوی مواد سے لبریز ہے۔

ابوالانبیاء جناب ابراہیم خلیل علیہ السلام کی ساری زندگی رب کریم کی طرف سے امتحانوں میں گزری۔ اور ہر امتحان بڑا سخت اور دیکھنے میں بڑا شدید ہوتا تھا لیکن رب کریم کی عطا کی گئی توفیق اور ہمت سے آپ علیہ السلام ہر امتحان میں کامیاب و کامران ہوئے۔ ان امتحانات میں اپنے لخت جگر کی قربانی بھی تھی جو سب سے بڑا امتحان تھا۔ اس میں کامیابی اور اس میں ہمارے لیے کیا درس ہے۔ کتاب کے مطالعے سے یقیناً آپ اس قربانی کہ تک پہنچ سکیں گے۔ اللہ کریم مؤلف، ناشر اور معاونین کی محنت قبول فرمائے، آمین کتاب کمپیوٹر کمپوزنگ، کارڈ کور اور عمدہ طباعت ہے۔

اَبر

اٹھی پھر آج وہ پورب سے کالی کالی گھٹا
سیاہ پوش ہوا پھر پہاڑ سربن کا
نہاں ہوا جو رخ مہر زیر دامن ابر
ہوئے سرد بھی آئی سوارِ توسن ابر
گرج کا شور نہیں ہے، خموش ہے یہ گھٹا
عجیب مے کدہ بے خروش ہے یہ گھٹا
چمن میں حکم نشاطِ مدام لائی ہے
قبائے گل میں گہر ٹانگنے کو آئی ہے
جو پھول مہر کی گرمی سے سو چلے تھے، اٹھے
زمیں کی گود میں جو پڑ کے سو رہے تھے، اٹھے
ہوا کے زور سے ابھرا، بڑھا، اڑا بادل
اٹھی وہ اور گھٹا، لو! برس پڑا بادل
عجیب خیمہ ہے کہسار کے نہالوں کا
یہیں قیام ہو وادی میں پھرنے والوں کا

(علامہ محمد اقبال)